

# ਅੰਮ੍ਰਿਤ ਬਾਣੀ

੧.ਅੰਮ੍ਰਿਤ ਬਾਣੀ ਹਰਿ ਹਰਿ ਤੇਰੀ॥  
ਸੁਣਿ ਸੁਣਿ ਹੋਵੈ ਪਰਮ ਗਤਿ ਮੇਰੀ॥  
ਜਲਨਿ ਬੁਝੀ ਸੀਤਲੁ ਹੋਇ ਮਨੂਆ,ਸਤਿਗੁਰ ਕਾ ਦਰਸਨੁ  
ਪਾਏ ਜੀਉ॥  
ਸੂਖੁ ਭਇਆ ਦੁਖੁ ਦੂਰਿ ਪਰਾਨਾ॥  
ਸੰਤ ਰਸਨ ਹਰਿ ਨਾਮੁ ਵਖਾਨਾ॥  
ਜਲ ਥਲ ਨੀਰਿ ਭਰੇ ਸਰ ਸੁਭਰ,ਬਿਰਥਾ ਕੋਇ ਨ ਜਾਏ  
ਜੀਉ॥  
ਦਇਆ ਧਾਰੀ ਤਿਨਿ ਸਿਰਜਨਹਾਰੇ॥  
ਜੀਅ ਜੰਤ ਸਗਲੇ ਪ੍ਰਤਿਪਾਰੇ॥  
ਮਿਹਰਵਾਨ ਕਿਰਪਾਲ ਦਇਆਲਾ,ਸਗਲੇ ਤ੍ਰਿਪਤਿ ਅਘਾਏ  
ਜੀਉ॥  
ਵਣੁ ਤ੍ਰਿਣੁ ਤ੍ਰਿਭਵਣੁ ਕੀਤੋਨੁ ਹਰਿਆ॥ਕਰਣਹਾਰਿ ਖਿਨ  
ਭੀਤਰਿ ਕਰਿਆ॥ਗੁਰਮੁਖਿ ਨਾਨਕ ਤਿਸੈ ਅਰਾਧੇ,ਮਨ ਕੀ  
ਆਸ ਪੁਜਾਏ ਜੀਉ॥

੨.ਅੰਮ੍ਰਿਤ ਬਚਨ ਸਾਧ ਕੀ ਬਾਣੀ॥  
ਜੋ ਜੋ ਜਪੈ ਤਿਸ ਕੀ ਗਤਿ ਹੋਵੈ,ਹਰਿ ਹਰਿ ਨਾਮੁ ਨਿਤ  
ਰਸਨ ਬਖਾਨੀ॥  
ਕਲੀ ਕਾਲ ਕੇ ਮਿਟੇ ਕਲੇਸਾ॥  
ਏਕੋ ਨਾਮੁ ਮਨ ਮਹਿ ਪਰਵੇਸਾ ॥  
ਸਾਧੂ ਧੂਰਿ ਮੁਖਿ ਮਸਤਕਿ ਲਾਈ॥  
ਨਾਨਕ ਉਪੁਧਰੇ ਹਰਿ ਗੁਰ ਸਰਣਾਈ॥

੩.ਅੰਮ੍ਰਿਤ ਬਾਣੀ ਗੁਰ ਕੀ ਮੀਠੀ॥  
ਗੁਰਮੁਖਿ ਵਿਰਲੈ ਕਿਨੈ ਚਖਿ ਡੀਠੀ॥  
ਅੰਤਰਿ ਪਰਗਾਸੁ ਮਹਾ ਰਸੁ ਪੀਵੈ,ਦਰਿ ਸਚੈ ਸਬਦੁ  
ਵਜਾਵਣਿਆ॥

੪.ਆਤਮ ਮਹਿ ਰਾਮੁ ਰਾਮ ਮਹਿ ਆਤਮੁ,ਚੀਨਸਿ ਗੁਰ  
ਬੀਚਾਰਾ॥  
ਅੰਮ੍ਰਿਤ ਬਾਣੀ ਸਬਦਿ ਪਛਾਣੀ,ਦੁਖ ਕਾਟੈ ਹਉ ਮਾਰਾ॥

੫.ਪ੍ਰਭ ਕੀ ਅਕਥ ਕਹਾਣੀ॥ਜਨ ਬੋਲਹਿ ਅੰਮ੍ਰਿਤ ਬਾਣੀ॥  
ਨਾਨਕ ਦਾਸ ਵਖਾਣੀ॥ ਗੁਰ ਪੂਰੇ ਤੇ ਜਾਣੀ॥

੬.ਸਾਸਤੁ ਬੇਦੁ ਸਿੰਮ੍ਰਿਤਿ ਸਰੁ ਤੇਰਾ,ਸੁਰਸਰੀ ਚਰਣ  
ਸਮਾਣੀ॥  
ਸਾਖਾ ਤੀਨਿ ਮੂਲੁ ਮਤਿ ਰਾਵੈ ਤੂੰ ਤਾਂ ਸਰਬ ਵਿਡਾਣੀ॥  
ਤਾ ਕੇ ਚਰਣ ਜਪੈ ਜਨੁ ਨਾਨਕੁ ਬੋਲੈ ਅੰਮ੍ਰਿਤ ਬਾਣੀ॥

੭.ਕਰਿ ਕਿਰਪਾ ਗੁਰ ਪਾਰਬ੍ਰਹਮ ਪੂਰੇ,ਅਨਦਿਨੁ ਨਾਮੁ  
ਵਖਾਣਾ ਰਾਮ॥  
ਅੰਮ੍ਰਿਤ ਬਾਣੀ ਉਚਰਾ ਹਰਿ ਜਸੁ,ਮਿਠਾ ਲਾਗੈ ਤੇਰਾ ਭਾਣਾ  
ਰਾਮ॥

੮.ਗੁਰਮਤਿ ਮਨਿ ਅੰਮ੍ਰਿਤੁ ਵੁਠੜਾ ਮੇਰੀ ਜਿੰਦੁੜੀਏ,ਮੁਖਿ  
ਅੰਮ੍ਰਿਤੁ ਬੈਣ ਅਲਾਏ ਰਾਮ॥

ਅੰਮ੍ਰਿਤੁ ਬਾਣੀ ਭਗਤ ਜਨਾ ਕੀ ਮੇਰੀ ਜਿੰਦੁੜੀਏ,ਮਨਿ  
ਸੁਣੀਐ ਹਰਿ ਲਿਵ ਲਾਏ ਰਾਮ ॥

ਚਿਰੀ ਵਿਛੁੰਨਾ ਹਰਿ ਪ੍ਰਭੁ ਪਾਇਆ,ਗਲਿ ਮਿਲਿਆ ਸਹਜਿ  
ਸੁਭਾਏ ਰਾਮ॥ਜਨ ਨਾਨਕ ਮਨਿ ਅਨਦੁ ਭਇਆ ਹੈ ਮੇਰੀ  
ਜਿੰਦੁੜੀਏ,ਅਨਹਤ ਸਬਦ ਵਜਾਏ ਰਾਮ॥

੯.ਅੰਮ੍ਰਿਤ ਨਾਮੁ ਮੰਨਿ ਵਸਾਏ॥

ਹਉਮੈ ਮੇਰਾ ਸਭੁ ਦੁਖੁ ਗਵਾਏ॥

ਅੰਮ੍ਰਿਤ ਬਾਣੀ ਸਦਾ ਸਲਾਹੇ,ਅੰਮ੍ਰਿਤਿ ਅੰਮ੍ਰਿਤੁ ਪਾਵਣਿਆ॥

ਹਉ ਵਾਰੀ ਜੀਉ ਵਾਰੀ,ਅੰਮ੍ਰਿਤ ਬਾਣੀ ਮੰਨਿ ਵਸਾਵਣਿਆ॥

ਅੰਮ੍ਰਿਤ ਬਾਣੀ ਮੰਨਿ ਵਸਾਏ,ਅੰਮ੍ਰਿਤੁ ਨਾਮੁ ਧਿਆਵਣਿਆ॥

੧੦.ਅਜਬ ਕੰਮ ਕਰਤੇ ਹਰਿ ਕੇਰੇ॥ਇਹੁ ਮਨੁ ਭੂਲਾ ਜਾਂਦਾ  
ਫੇਰੇ॥

ਅੰਮ੍ਰਿਤ ਬਾਣੀ ਸਿਉ ਚਿਤੁ ਲਾਏ,ਅੰਮ੍ਰਿਤ ਸਬਦਿ  
ਵਜਾਵਣਿਆ॥

੧੧.ਕਿਉ ਕਰਿ ਵੇਖਾ ਕਿਉ ਸਾਲਾਹੀ॥  
ਗੁਰ ਪਰਸਾਦੀ ਸਬਦਿ ਸਲਾਹੀ॥  
ਤੇਰੇ ਭਾਣੈ ਵਿਚਿ ਅੰਮ੍ਰਿਤੁ ਵਸੈ,ਤੂੰ ਭਾਣੈ ਅੰਮ੍ਰਿਤੁ  
ਪੀਆਵਣਿਆ॥  
ਅੰਮ੍ਰਿਤੁ ਸਬਦੁ ਅੰਮ੍ਰਿਤੁ ਹਰਿ ਬਾਣੀ॥  
ਸਤਿਗੁਰਿ ਸੇਵਿਐ ਰਿਦੈ ਸਮਾਣੀ॥  
ਨਾਨਕ ਅੰਮ੍ਰਿਤੁ ਨਾਮੁ ਸਦਾ ਸੁਖਦਾਤਾ,ਪੀ ਅੰਮ੍ਰਿਤੁ ਸਭ ਭੁਖ  
ਲਹਿ ਜਾਵਣਿਆ॥

੧੨.ਗੁਰਮੁਖਿ ਅੰਮ੍ਰਿਤ ਬਾਣੀ ਬੋਲਹਿ,ਸਭ ਆਤਮ ਰਾਮੁ  
ਪਛਾਣੀ॥

ਏਕੋ ਸੇਵਨਿ ਏਕੁ ਅਰਾਧਹਿ,ਗੁਰਮੁਖਿ ਅਕਥ ਕਹਾਣੀ॥

੧੩.ਅੰਮ੍ਰਿਤੁ ਤੇਰੀ ਬਾਣੀਆ॥  
ਤੇਰਿਆ ਭਗਤਾ ਰਿਦੈ ਸਮਾਣੀਆ॥  
ਸੁਖ ਸੇਵਾ ਅੰਦਰਿ ਰਖਿਐ,ਆਪਣੀ ਨਦਰਿ ਕਰਹਿ  
ਨਿਸਤਾਰਿ ਜੀਉ॥

੧੪.ਜਨੁ ਨਾਨਕੁ ਬੋਲੈ ਅੰਮ੍ਰਿਤ ਬਾਣੀ॥ਗੁਰਸਿਖਾਂ ਕੈ ਮਨਿ  
ਪਿਆਰੀ ਭਾਣੀ॥

ਉਪਦੇਸੁ ਕਰੇ ਗੁਰੁ ਸਤਿਗੁਰੁ ਪੂਰਾ,ਗੁਰੁ ਸਤਿਗੁਰੁ  
ਪਰਉਪਕਾਰੀਆ ਜੀਉ॥



੧੫.ਹਰਿ ਅੰਮ੍ਰਿਤ ਬਾਣੀ ਗਾਵੈ॥ਸਾਧਾ ਕੀ ਧੂਰੀ ਨਾਵੈ ॥  
ਅਪੁਨਾ ਨਾਮੁ ਆਪੇ ਦੀਆ॥ਪ੍ਰਭ ਕਰਣਹਾਰ ਰਖਿ ਲੀਆ॥

੧੬.ਭਾਈ ਰੇ ਮੋ ਕਉ ਕੋਈ ਆਇ ਮਿਲੈ,ਹਰਿ ਨਾਮੁ  
ਦ੍ਰਿੜਾਵੈ॥  
ਮੇਰੇ ਪ੍ਰੀਤਮ ਪ੍ਰਾਨ ਮਨੁ ਤਨੁ ਸਭੁ ਦੇਵਾ,ਮੇਰੇ ਹਰਿ ਪ੍ਰਭ ਕੀ  
ਹਰਿ ਕਥਾ ਸੁਨਾਵੈ॥  
ਧੀਰਜੁ ਧਰਮੁ ਗੁਰਮਤਿ ਹਰਿ ਪਾਇਆ,ਨਿਤ ਹਰਿ ਨਾਮੈ  
ਹਰਿ ਸਿਉ ਚਿਤੁ ਲਾਵੈ॥  
ਅੰਮ੍ਰਿਤ ਬਚਨ ਸਤਿਗੁਰ ਕੀ ਬਾਣੀ,ਜੋ ਬੋਲੈ ਸੋ ਮੁਖਿ  
ਅੰਮ੍ਰਿਤੁ ਪਾਵੈ॥

੧੭.ਹਸਤ ਪੁਨੀਤ ਹੋਹਿ ਤਤਕਾਲ॥  
ਬਿਨਸਿ ਜਾਹਿ ਮਾਇਆ ਜੰਜਾਲ॥  
ਰਸਨਾ ਰਮਹੁ ਰਾਮ ਗੁਣ ਨੀਤ॥  
ਸੁਖੁ ਪਾਵਹੁ ਮੇਰੇ ਭਾਈ ਮੀਤ॥  
ਲਿਖੁ ਲੇਖਣਿ ਕਾਗਦਿ ਮਸਵਾਣੀ॥  
ਰਾਮ ਨਾਮ ਹਰਿ ਅੰਮ੍ਰਿਤ ਬਾਣੀ॥

੧੮.ਗੁਰਮੁਖਿ ਬਾਣੀ ਮੀਠੀ ਲਾਗੀ॥  
ਅੰਤਰੁ ਬਿਗਸੈ ਅਨਦਿਨੁ ਲਿਵ ਲਾਗੀ॥  
ਸਹਜੇ ਸਚੁ ਮਿਲਿਆ ਪਰਸਾਦੀ॥  
ਸਤਿਗੁਰੁ ਪਾਇਆ ਪੂਰੈ ਵਡਭਾਗੀ॥

੧੯.ਸਗਲ ਉਦਮ ਮਹਿ ਉਦਮੁ ਭਲਾ॥  
ਹਰਿ ਕਾ ਨਾਮੁ ਜਪਹੁ ਜੀਅ ਸਦਾ॥  
ਸਗਲ ਬਾਨੀ ਮਹਿ ਅੰਮ੍ਰਿਤ ਬਾਨੀ॥  
ਹਰਿ ਕੋ ਜਸੁ ਸੁਨਿ ਰਸਨ ਬਖਾਨੀ॥  
ਸਗਲ ਥਾਨ ਤੇ ਓਹੁ ਊਤਮ ਥਾਨੁ॥  
ਨਾਨਕ ਜਿਹ ਘਟਿ ਵਸੈ ਹਰਿ ਨਾਮੁ॥

੨੦.ਪੂਰਾ ਸਾਚੁ ਪਿਆਲਾ ਸਹਜੇ,ਤਿਸਹਿ ਪੀਆਏ ਜਾ ਕਉ  
ਨਦਰਿ ਕਰੇ॥  
ਅੰਮ੍ਰਿਤ ਕਾ ਵਾਪਾਰੀ ਹੋਵੈ ਕਿਆ ਮਦਿ ਛੂਛੈ ਭਾਉ ਧਰੇ॥  
ਗੁਰ ਕੀ ਸਾਖੀ ਅੰਮ੍ਰਿਤ ਬਾਣੀ ਪੀਵਤ ਹੀ ਪਰਵਾਣੁ  
ਭਇਆ॥  
ਦਰ ਦਰਸਨ ਕਾ ਪ੍ਰੀਤਮੁ ਹੋਵੈ ,ਮੁਕਤਿ ਬੈਕੁੰਠੈ ਕਰੈ ਕਿਆ॥

੨੧.ਹਿਰਦੈ ਸੁਣਿ ਸੁਣਿ,ਮਨਿ ਅੰਮ੍ਰਿਤੁ ਭਾਇਆ॥  
ਗੁਰਬਾਣੀ ਹਰਿ ਅਲਖੁ ਲਖਾਇਆ॥  
ਗੁਰਮੁਖਿ ਨਾਮੁ ਸੁਨਹੁ ਮੇਰੀ ਭੈਨਾ ॥  
ਏਕੋ ਰਵਿ ਰਹਿਆ ਘਟ ਅੰਤਰਿ,ਮੁਖਿ ਬੋਲਹੁ ਗੁਰ ਅੰਮ੍ਰਿਤ  
ਬੈਨਾ॥

੨੨.ਜਿਸੁ ਮਨਿ ਬਸੈ ਸੁਨੈ ਲਾਇ ਪ੍ਰੀਤਿ॥  
ਤਿਸੁ ਜਨ ਆਵੈ ਹਰਿ ਪ੍ਰਭੁ ਚੀਤਿ॥  
ਜਨਮ ਮਰਨ ਤਾ ਕਾ ਦੂਖੁ ਨਵਾਰੈ॥  
ਦੁਲਭ ਦੇਹ ਤਤਕਾਲ ਉਧਾਰੈ॥  
ਨਿਰਮਲ ਸੋਭਾ ਅੰਮ੍ਰਿਤ ਤਾ ਕੀ ਬਾਨੀ॥  
ਏਕੁ ਨਾਮੁ ਮਨ ਮਾਹਿ ਸਮਾਨੀ॥  
ਦੂਖ ਰੋਗ ਬਿਨਸੇ ਭੈ ਭਰਮ॥  
ਸਾਧ ਨਾਮ ਨਿਰਮਲ ਤਾ ਕੇ ਕਰਮ॥  
ਸਭ ਤੇ ਉਚ ਤਾ ਕੀ ਸੋਭਾ ਬਾਨੀ॥  
ਨਾਨਕ ਇਹ ਗੁਣਿ ਨਾਮੁ ਸੁਖਮਨੀ॥

੨੩.ਸੋ ਪ੍ਰਭੁ ਜਤ ਕਤ ਪੇਖਿਓ ਨੈਣੀ॥  
ਸੁਖਦਾਈ ਜੀਅਨ ਕੋ ਦਾਤਾ,ਅੰਮ੍ਰਿਤੁ ਜਾ ਕੀ ਬੈਣੀ॥

੨੪.ਕੁਰਬਾਣੁ ਜਾਈ ਗੁਰ ਪੂਰੇ ਅਪਨੇ॥  
ਜਿਸੁ ਪ੍ਰਸਾਦਿ ਹਰਿ ਹਰਿ ਜਪੁ ਜਪਨੇ ॥  
ਅੰਮ੍ਰਿਤ ਬਾਣੀ ਸੁਣਤ ਨਿਹਾਲ ॥  
ਬਿਨਸਿ ਗਏ ਬਿਖਿਆ ਜੰਜਾਲ॥  
ਸਾਚ ਸਬਦ ਸਿਉ ਲਾਗੀ ਪ੍ਰੀਤਿ॥  
ਹਰਿ ਪ੍ਰਭੁ ਅਪੁਨਾ ਆਇਆ ਚੀਤਿ॥

੨੫.ਬਰਸੈ ਅੰਮ੍ਰਿਤ ਧਾਰ ਬੂੰਦ ਸੁਹਾਵਣੀ॥  
ਸਾਜਨ ਮਿਲੇ ਸਹਜਿ ਸੁਭਾਇ,ਹਰਿ ਸਿਉ ਪ੍ਰੀਤਿ ਬਣੀ॥  
ਹਰਿ ਮੰਦਰਿ ਆਵੈ ਜਾ ਪ੍ਰਭ ਭਾਵੈ,ਧਨ ਊਭੀ ਗੁਣ ਸਾਰੀ॥  
ਘਰਿ ਘਰਿ ਕੰਤੁ ਰਵੈ ਸੋਹਾਗਣਿ,ਹਉ ਕਿਉ ਕੰਤਿ  
ਵਿਸਾਰੀ॥  
ਉਨਵਿ ਘਨ ਛਾਏ ਬਰਸੁ ਸੁਭਾਏ,ਮਨਿ ਤਨਿ ਪ੍ਰੇਮ ਖਾਵੈ॥  
ਨਾਨਕ ਵਰਸੈ ਅੰਮ੍ਰਿਤ ਬਾਣੀ,ਕਰਿ ਕਿਰਪਾ ਘਰਿ ਆਵੈ॥

੨੬.ਆਪੇ ਕਰਤਾ ਕਰੇ ਕਰਾਏ॥  
ਆਪੇ ਸਬਦੁ ਗੁਰ ਮੰਨਿ ਵਸਾਏ॥  
ਸਬਦੇ ਉਪਜੈ ਅੰਮ੍ਰਿਤ ਬਾਣੀ,ਗੁਰਮੁਖਿ ਆਖਿ  
ਸੁਣਾਵਣਿਆ॥

੨੭.ਸਤਿਗੁਰ ਦਰਸਨਿ ਅਗਨਿ ਨਿਵਾਰੀ॥  
ਸਤਿਗੁਰ ਭੇਟਤ ਹਉਮੈ ਮਾਰੀ॥  
ਸਤਿਗੁਰੁ ਸੰਗਿ ਨਾਹੀ ਮਨੁ ਡੋਲੈ॥  
ਅੰਮ੍ਰਿਤ ਬਾਣੀ ਗੁਰਮੁਖਿ ਬੋਲੈ॥

੨੮.ਧਨੁ ਸੁ ਵੇਲੇਲਾ ਜਿਤੁ ਦਰਸਨੁ ਕਰਣਾ॥  
ਹਉ ਬਲਿਹਾਰੀ ਸਤਿਗੁਰ ਚਰਣਾ॥  
ਜੀਅ ਕੇ ਦਾਤੇ ਪ੍ਰੀਤਮ ਪ੍ਰਭ ਮੇਰੇ॥  
ਮਨੁ ਜੀਵੈ ਪ੍ਰਭ ਨਾਮੁ ਚਿਤੇਰੇ॥  
ਸਚੁ ਮੰਤ੍ਰੁ ਤੁਮਾਰਾ ਅੰਮ੍ਰਿਤ ਬਾਣੀ ॥  
ਸੀਤਲ ਪੁਰਖ ਦ੍ਰਿਸਟਿ ਸੁਜਾਣੀ॥  
ਸਚੁ ਹੁਕਮੁ ਤੁਮਾਰਾ ਤਖਤਿ ਨਿਵਾਸੀ॥  
ਆਇ ਨ ਜਾਵੈ ਮੇਰਾ ਪ੍ਰਭੁ ਅਬਿਨਾਸੀ ॥  
ਤੁਮ ਮਿਹਰਵਾਨ ਦਾਸ ਹਮ ਦੀਨਾ॥  
ਨਾਨਕ ਸਾਹਿਬੁ ਭਰਪੁਰਿ ਲੀਣਾ॥

੨੯. ਤੇਰੀ ਚਾਲ ਸੁਹਾਵੀ, ਮਧੁਰਾੜੀ ਬਾਣੀ॥  
ਕੁਹਕਨਿ ਕੋਕਿਲਾ, ਤਰਲ ਜੁਆਣੀ॥  
ਤਰਲਾ ਜੁਆਣੀ ਆਪਿ ਭਾਣੀ ਇਛ ਮਨ ਕੀ ਪੂਰੀਏ॥  
ਸਾਰੰਗ ਜਿਉ ਪਗੁ ਧਰੈ ਠਿਮਿ ਠਿਮਿ, ਆਪਿ ਆਪੁ  
ਸੰਧੂਰਏ॥  
ਸ੍ਰੀ ਰੰਗ ਰਾਤੀ ਫਿਰੈ ਮਾਤੀ ਉਦਕੁ ਗੰਗਾ ਵਾਣੀ॥  
ਬਿਨਵੰਤਿ ਨਾਨਕੁ ਦਾਸੁ ਹਰਿ ਕਾ ਤੇਰੀ ਚਾਲ ਸੁਹਾਵੀ  
ਮਧੁਰਾੜੀ ਬਾਣੀ॥

੩੦. ਧੁਰ ਕੀ ਬਾਣੀ ਆਈ॥ ਤਿਨਿ ਸਗਲੀ ਚਿੰਤ  
ਮਿਟਾਈ॥ ਦਇਆਲ ਪੁਰਖ ਮਿਹਰਵਾਨਾ॥ ਹਰਿ ਨਾਨਕ  
ਸਾਚੁ ਵਖਾਨਾ॥  
ਅਨੰਦ ਕਰੇ ਨਰ ਨਾਰੀ ॥ ਹਰਿ ਹਰਿ ਪ੍ਰਭ ਕਿਰਪਾ ਧਾਰੀ॥



੩੧.ਸੁਣਿ ਵਡਭਾਗੀਆ,ਹਰਿ ਅੰਮ੍ਰਿਤ ਬਾਣੀ ਰਾਮ॥  
ਜਿਨ ਕਉ ਕਰਮਿ ਲਿਖੀ,ਤਿਸੁ ਰਿਦੈ ਸਮਾਣੀ ਰਾਮ॥  
ਅਕਥ ਕਹਾਣੀ ਤਿਨੀ ਜਾਣੀ,ਜਿਸੁ ਆਪਿ ਪ੍ਰਭੁ ਕਿਰਪਾ  
ਕਰੇ ॥

ਅਮਰੁ ਥੀਆ ਫਿਰਿ ਨ ਮੂਆ,ਕਲਿ ਕਲੇਸਾ ਦੁਖ ਹਰੇ ॥  
ਹਰਿ ਸਰਣਿ ਪਾਈ ਤਜਿ ਨ ਜਾਈ,ਪ੍ਰਭ ਪ੍ਰੀਤਿ ਮਨਿ ਤਨਿ  
ਭਾਣੀ॥

ਬਿਨਵੰਤਿ ਨਾਨਕ ਸਦਾ ਗਾਈਐ,ਪਵਿਤ੍ਰ ਅੰਮ੍ਰਿਤ ਬਾਣੀ॥

੩੨.ਅੰਮ੍ਰਿਤ ਬਾਣੀ ਅਮਿਉ ਰਸੁ,ਅੰਮ੍ਰਿਤੁ ਹਰਿ ਕਾ ਨਾਉ॥  
ਮਨਿ ਤਨਿ ਹਿਰਦੈ ਸਿਮਰਿ ਹਰਿ,ਆਠ ਪਹਰ ਗੁਣ ਗਾਉ॥

੩੩.ਸਤਿਗੁਰੁ ਨਿਰਵੈਰੁ ਪੁਤ੍ਰ ਸਤ੍ਰ ਸਮਾਨੇ,ਅਉਗਣ ਕਟੇ  
ਕਰੇ ਸੁਧੁ ਦੇਹਾ॥

ਨਾਨਕ ਜਿਸੁ ਧੁਰਿ ਮਸਤਕਿ ਹੋਵੈ ਲਿਖਿਆ ਤਿਸੁ ਸਤਿਗੁਰ  
ਨਾਲਿ ਸਨੇਹਾ॥

ਅੰਮ੍ਰਿਤ ਬਾਣੀ ਸਤਿਗੁਰ ਪੂਰੇ ਕੀ,ਜਿਸੁ ਕਿਰਪਾਲੁ ਹੋਵੈ  
ਤਿਸੁ ਰਿਦੈ ਵਸੇਹਾ॥

ਆਵਣ ਜਾਣਾ ਤਿਸ ਕਾ ਕਟੀਐ,ਸਦਾ ਸਦਾ ਸੁਖੁ ਹੋਹਾ॥

੩੪.ਸਤਿਗੁਰ ਵਿਚਿ ਅੰਮ੍ਰਿਤ ਨਾਮੁ ਹੈ,ਅੰਮ੍ਰਿਤੁ ਕਹੈ  
ਕਹਾਇ॥

ਗੁਰਮਤੀ ਨਾਮੁ ਨਿਰਮਲੋ,ਨਿਰਮਲ ਨਾਮੁ ਧਿਆਇ ॥  
ਅੰਮ੍ਰਿਤ ਬਾਣੀ ਤਤੁ ਹੈ,ਗੁਰਮੁਖਿ ਵਸੈ ਮਨਿ ਆਇ॥

੩੫.ਪਿਰਿ ਛੋਡਿਅਤੀ ਜੀਉ,ਕਵਣੁ ਮਿਲਾਵੈ॥  
ਰਸਿ ਪ੍ਰੇਮਿ ਮਿਲੀ ਜੀਉ,ਸਬਦਿ ਸੁਹਾਵੈ॥  
ਸਬਦੇ ਸੁਹਾਵੈ ਤਾ ਪਤਿ ਪਾਵੈ,ਦੀਪਕ ਦੇਹ ਉਜਾਰੈ॥  
ਸੁਣਿ ਸਖੀ ਸਹੇਲੀ ਸਾਚਿ ਸੁਹੇਲੀ,ਸਾਚੇ ਕੇ ਗੁਣ ਸਾਰੈ॥  
ਸਤਿਗੁਰਿ ਮੇਲੀ ਤਾ ਪਿਰਿ ਰਾਵੀ,ਬਿਗਸੀ ਅੰਮ੍ਰਿਤ ਬਾਣੀ॥  
ਨਾਨਕ ਸਾ ਧਨ ਤਾ ਪਿਰੁ ਰਾਵੇ,ਜਾ ਤਿਸ ਕੈ ਮਨਿ ਭਾਣੀ॥

੩੬.ਤੇਰਾ ਵਖਤੁ ਸੁਹਾਵਾ,ਅੰਮ੍ਰਿਤੁ ਤੇਰੀ ਬਾਣੀ॥  
ਸੇਵਕ ਸੇਵਹਿ ਭਾਉ ਕਰਿ,ਲਾਗਾ ਸਾਉ ਪਰਾਣੀ॥  
ਸਾਉ ਪ੍ਰਾਣੀ ਤਿਨਾ ਲਾਗਾ,ਜਿਨੀ ਅੰਮ੍ਰਿਤੁ ਪਾਇਆ॥  
ਨਾਮਿ ਤੇਰੈ ਜੋਇ ਰਾਤੇ,ਨਿਤ ਚੜਹਿ ਸਵਾਇਆ॥  
ਇਕੁ ਕਰਮੁ ਧਰਮੁ ਨ ਹੋਇ ਸੰਜਮੁ,ਜਾਮਿ ਨ ਏਕੁ ਪਛਾਣੀ॥  
ਵਖਤੁ ਸੁਹਾਵਾ ਸਦਾ ਤੇਰਾ,ਅੰਮ੍ਰਿਤੁ ਤੇਰੀ ਬਾਣੀ॥

੩੭.ਇਕਿ ਮੂਰਖ ਅੰਧੇ ਮੁਗਧ ਗਵਾਰ॥  
ਇਕਿ ਸਤਿਗੁਰ ਕੈ ਭੈ ਨਾਮ ਅਧਾਰ॥  
ਸਾਚੀ ਬਾਣੀ ਮੀਠੀ ਅੰਮ੍ਰਿਤ ਧਾਰ॥  
ਜਿਨਿ ਪੀਤੀ ਤਿਸੁ ਮੋਖ ਦੁਆਰ॥

੩੮.ਅਕਥਾ ਹਰਿ ਅਕਥ ਕਥਾ,ਕਿਛੁ ਜਾਇ ਨ ਜਾਣੀ  
ਰਾਮ॥  
ਸੁਰਿ ਨਰ ਸੁਰਿ ਨਰ ਮੁਨਿ ਜਨ,ਸਹਜਿ ਵਖਾਣੀ ਰਾਮ॥  
ਸਹਜੇ ਵਖਾਣੀ ਅਮਿਉ ਬਾਣੀ,ਚਰਣ ਕਮਲ ਰੰਗੁ  
ਲਾਇਆ॥  
ਜਪਿ ਏਕੁ ਅਲਖੁ ਪ੍ਰਭੁ ਨਿਰੰਜਨੁ,ਮਨ ਚਿੰਦਿਆ ਫਲੁ  
ਪਾਇਆ॥  
ਤਜਿ ਮਾਨੁ ਮੋਹੁ ਵਿਕਾਰੁ ਦੂਜਾ,ਜੋਤੀ ਜੋਤਿ ਸਮਾਣੀ॥  
ਬਿਨਵੰਤਿ ਨਾਨਕ ਗੁਰ ਪ੍ਰਸਾਦੀ,ਸਦਾ ਹਰਿ ਰੰਗੁ ਮਾਣੀ॥

੩੯.ਨਿਥਾਵੇ ਕਉ ਗੁਰਿ ਦੀਨੋ ਥਾਨੁ॥  
ਨਿਮਾਨੇ ਕਉ ਗੁਰਿ ਕੀਨੋ ਮਾਨੁ॥  
ਬੰਧਨ ਕਾਟਿ ਸੇਵਕ ਕਰਿ ਰਾਖੇ॥  
ਅੰਮ੍ਰਿਤ ਬਾਨੀ ਰਸਨਾ ਚਾਖੇ॥

੪੦.ਜੈਸੇ ਤਉ ਸਕਲ ਨਿਧਿ ਪੂਰਨ ਸਮੁੰਦ੍ਰ ਬਿਖੈ,ਹੰਸ  
ਮਰਜੀਵਾ ਨਿਹਚੈ ਪ੍ਰਸਾਦੁ ਪਾਵਈ॥  
ਜੈਸੇ ਪਰਬਤਿ ਹੀਰਾ ਮਾਨਕ ਪਾਰਸ ਸਿਧ,ਖਨਵਾਰਾ ਖਨਿ  
ਜਗਿ ਵਿਖੇ ਪ੍ਰਗਟਾਵਈ ॥  
ਜੈਸੇ ਬਨ ਬਿਖੈ ਮਲਿਆਗਰ ਸੌਧਾ ਕਪੂਰ ਸੋਧ ਕੈ ਸੁਬਾਸੀ  
ਸੁਬਾਸ ਬਿਹਸਾਵਈ॥  
ਤੈਸੇ ਗੁਰਬਾਨੀ ਬਿਖੈ ਸਕਲ ਪਦਾਰਥ ਹੈ,ਜੋਈ ਜੋਈ ਖੋਜੈ  
ਸੋਈ ਸੋਈ ਨਿਪਜਾਵਈ॥

## ਅੰਮ੍ਰਿਤ ਪੀਵਹੁ

੧.ਅੰਮ੍ਰਿਤੁ ਨਾਮੁ ਨਿਧਾਨੁ ਹੈ,ਮਿਲਿ ਪੀਵਹੁ ਭਾਈ॥  
ਜਿਸੁ ਸਿਮਰਤ ਸੁਖੁ ਪਾਈਐ,ਸਭ ਤਿਖਾ ਬੁਝਾਈ॥  
ਕਰਿ ਸੇਵਾ ਪਾਰਬ੍ਰਹਮ ਗੁਰ,ਭੁਖ ਰਹੈ ਨ ਕਾਈ॥  
ਸਗਲ ਮਨੋਰਥ ਪੁੰਨਿਆ,ਅਮਰਾ ਪਦੁ ਪਾਈ॥  
ਤੁਧੁ ਜੇਵਡੁ ਤੂਹੈ ਪਾਰਬ੍ਰਹਮ,ਨਾਨਕ ਸਰਣਾਈ॥

੨.ਸਾਹਿ ਸਾਹਿ ਤੁਝੁ ਸੰਮਲਾ,ਕਦੇ ਨ ਵਿਸਾਰੇਉ॥  
ਜਿਉ ਜਿਉ ਸਾਹਿਬੁ ਮਨਿ ਵਸੈ,ਗੁਰਮੁਖਿ ਅੰਮ੍ਰਿਤੁ ਪੇਉ॥  
ਮਨੁ ਤਨੁ ਤੇਰਾ ਤੂ ਧਣੀ,ਗਰਬੁ ਨਿਵਾਰਿ ਸਮੇਉ॥

੩.ਗੁਰ ਕੈ ਭਾਣੈ ਜੋ ਚਲੈ ਦੁਖੁ ਨ ਪਾਵੈ ਕੋਇ॥  
ਗੁਰ ਕੇ ਭਾਣੇ ਵਿਚਿ ਅੰਮ੍ਰਿਤੁ ਹੈ ਸਹਜੇ ਪਾਵੈ ਕੋਇ॥  
ਜਿਨਾ ਪਰਾਪਤਿ ਤਿਨ ਪੀਆ ਹਉਮੈ ਵਿਚਹੁ ਖੋਇ॥  
ਨਾਨਕ ਗੁਰਮੁਖਿ ਨਾਮੁ ਧਿਆਈਐ ਸਚਿ ਮਿਲਾਵਾ ਹੋਇ॥

੪.ਜਿਨੀ ਇਕ ਮਨਿ ਨਾਮੁ ਧਿਆਇਆ,ਗੁਰਮਤੀ ਵੀਚਾਰਿ  
॥ਤਿਨ ਕੇ ਮੁਖ ਸਦ ਉਜਲੇ ਤਿਤੁ ਸਚੈ ਦਰਬਾਰਿ॥  
ਓਇ ਅੰਮ੍ਰਿਤੁ ਪੀਵਹਿ ਸਦਾ ਸਦਾ ਸਚੈ ਨਾਮਿ ਪਿਆਰਿ॥

੫.ਜਿਨੀ ਚਾਖਿਆ ਤਿਨੀ ਸਾਦੁ ਪਾਇਆ ਬਿਨੁ ਚਾਖੇ  
ਭਰਮਿ ਭੁਲਾਇ॥  
ਅੰਮ੍ਰਿਤੁ ਸਾਚਾ ਨਾਮੁ ਹੈ ਕਹਣਾ ਕਛੂ ਨ ਜਾਇ॥  
ਪੀਵਤ ਹੂ ਪਰਵਾਣੁ ਭਇਆ,ਪੂਰੈ ਸਬਦਿ ਸਮਾਇ॥



੬.ਸਹਜੇ ਖੇਤੀ ਰਾਹੀਐ,ਸਚੁ ਨਾਮੁ ਬੀਜੁ ਪਾਇ॥ਖੇਤੀ ਜੰਮੀ  
ਅਗਲੀ,ਮਨੁਆ ਰਜਾ ਸਹਜਿ ਸੁਭਾਇ॥ਗੁਰ ਕਾ ਸਬਦੁ  
ਅੰਮ੍ਰਿਤੁ ਹੈ,ਜਿਤੁ ਪੀਤੈ ਤਿਖ ਜਾਇ॥ਇਹੁ ਮਨੁ ਸਾਚਾ ਸਚਿ  
ਰਤਾ,ਸਚੇ ਰਹਿਆ ਸਮਾਇ॥

੭.ਸਚੀ ਭਗਤੀ ਮਨੁ ਲਾਲੁ ਥੀਆ ਰਤਾ ਸਹਜਿ ਸੁਭਾਇ॥  
ਗੁਰ ਸਬਦੀ ਮਨੁ ਮੋਹਿਆ,ਕਹਣਾ ਕਛੂ ਨ ਜਾਇ॥  
ਜਿਹਵਾ ਰਤੀ ਸਬਦਿ ਸਚੈ ਅੰਮ੍ਰਿਤੁ ਪੀਵੈ ਰਸਿ ਗੁਣ  
ਗਾਇ॥  
ਗੁਰਮੁਖਿ ਏਹੁ ਰੰਗੁ ਪਾਈਐ ਜਿਸ ਨੋ ਕਿਰਪਾ ਕਰੇ  
ਰਜਾਇ॥

੮.ਮਨ ਮੇਰੇ ਸਤਿਗੁਰ ਕੈ ਭਾਣੈ ਚਲੁ ॥  
ਨਿਜ ਘਰਿ ਵਸਹਿ ਅੰਮ੍ਰਿਤੁ ਪੀਵਹਿ ਤਾ ਸੁਖ ਲਹਹਿ  
ਮਹਲੁ॥

੯.ਸਾਧੁ ਮਿਲੈ ਸਾਧੂ ਜਨੈ,ਸੰਤੋਖੁ ਵਸੈ ਗੁਰ ਭਾਇ॥  
ਅਕਥ ਕਥਾ ਵੀਚਾਰੀਐ ਜੇ ਸਤਿਗੁਰ ਮਾਹਿ ਸਮਾਇ॥  
ਪੀ ਅੰਮ੍ਰਿਤੁ ਸੰਤੋਖਿਆ ਦਰਗਹਿ ਪੈਧਾ ਜਾਇ॥

੧੦.ਤੁਧੁ ਆਪੇ ਧਰਤੀ ਸਾਜੀਐ,ਚੰਦੁ ਸੂਰਜੁ ਦੁਇ ਦੀਵੇ ॥  
ਦਸ ਚਾਰਿ ਹਟ ਤੁਧੁ ਸਾਜਿਆ,ਵਾਪਾਰੁ ਕਰੀਵੇ॥  
ਇਕਨਾ ਨੋ ਹਰਿ ਲਾਭੁ ਦੇਇ,ਜੋ ਗੁਰਮੁਖਿ ਥੀਵੇ॥  
ਤਿਨ ਜਮਕਾਲੁ ਨ ਵਿਆਪਈ,ਜਿਨ ਸਚੁ ਅੰਮ੍ਰਿਤੁ ਪੀਵੇ॥  
ਓਇ ਆਪਿ ਛੁਟੇ ਪਰਵਾਰ ਸਿਉ ਤਿਨ ਪਿਛੈ ਸਭੁ ਜਗਤੁ  
ਛੁਟੀਵੇ॥

੧੧.ਕੀਤਾ ਲੋੜੀਐ ਕੰਮੁ ਸੁ ਹਰਿ ਪਹਿ ਆਖੀਐ॥  
ਕਾਰਜੁ ਦੇਇ ਸਵਾਰਿ,ਸਤਿਗੁਰ ਸਚੁ ਸਾਖੀਐ॥  
ਸੰਤਾ ਸੰਗਿ ਨਿਧਾਨੁ ਅੰਮ੍ਰਿਤੁ ਚਾਖੀਐ॥  
ਭੈ ਭੰਜਨ ਮਿਹਰਵਾਨ ਦਾਸ ਕੀ ਰਾਖੀਐ ॥  
ਨਾਨਕ ਹਰਿ ਗੁਣ ਗਾਇ ਅਲਖੁ ਪ੍ਰਭੁ ਲਾਖੀਐ॥

੧੨.ਮਿਲਿ ਸਤਸੰਗਿ ਬੋਲੀ ਹਰਿ ਬਾਣੀ॥  
ਹਰਿ ਹਰਿ ਕਥਾ ਮੇਰੈ ਮਨਿ ਭਾਣੀ॥  
ਹਰਿ ਹਰਿ ਅੰਮ੍ਰਿਤੁ ਹਰਿ ਮਨਿ ਭਾਵੈ ਮਿਲਿ ਸਤਿਗੁਰ  
ਅੰਮ੍ਰਿਤੁ ਪੀਜੈ ਜੀਉ॥

੧੩.ਸਤਿਗੁਰ ਦਾਤੈ ਨਾਮੁ ਦਿੜਾਇਆ॥  
ਵਡਭਾਗੀ ਗੁਰ ਦਰਸਨੁ ਪਾਇਆ॥  
ਅੰਮ੍ਰਿਤ ਰਸੁ ਸਚੁ ਅੰਮ੍ਰਿਤੁ ਬੋਲੀ,ਗੁਰਿ ਪੂਰੈ ਅੰਮ੍ਰਿਤੁ ਲੀਚੈ  
ਜੀਉ॥

੧੪.ਅੰਮ੍ਰਿਤ ਰਸੁ ਹਰਿ ਗੁਰ ਤੇ ਪੀਆ॥  
ਹਰਿ ਪੈਨਣੁ ਨਾਮੁ ਭੋਜਨੁ ਥੀਆ॥  
ਨਾਮਿ ਰੰਗ ਨਾਮਿ ਚੋਜ ਤਮਾਸੇ ਨਾਉ ਨਾਨਕ ਕੀਨੇ ਭੋਗਾ  
ਜੀਉ॥

੧੫.ਸਦਾ ਸੰਗੀ ਹਰਿ ਰੰਗ ਗੋਪਾਲਾ॥  
ਊਚ ਨੀਚ ਕਰੇ ਪ੍ਰਤਿਪਾਲਾ॥  
ਨਾਮੁ ਰਸਾਇਣੁ ਮਨੁ ਤ੍ਰਿਪਤਾਇਣੁ ਗੁਰਮੁਖਿ ਅੰਮ੍ਰਿਤੁ ਪੀਵਾਂ  
ਜੀਉ॥

੧੬.ਆਇ ਪਇਆ ਤੇਰੀ ਸਰਣਾਈ॥  
ਜਿਉ ਭਾਵੈ ਤਿਉ ਲੈਹਿ ਮਿਲਾਈ॥  
ਕਰਿ ਕਿਰਪਾ ਪ੍ਰਭੁ ਭਗਤੀ ਲਾਵਹੁ ਸਚੁ ਨਾਨਕ ਅੰਮ੍ਰਿਤੁ  
ਪੀਏ ਜੀਉ॥

੧੭.ਸਤਿਗੁਰੁ ਸੇਵਿਐ ਵਡੀ ਵਡਿਆਈ॥

ਹਰਿ ਜੀ ਅਚਿੰਤੁ ਵਸੈ ਮਨਿ ਆਈ॥

ਹਰਿ ਜੀਉ ਸਫਲਿਓ ਬਿਰਖੁ ਹੈ ਅੰਮ੍ਰਿਤੁ ਜਿਨਿ ਪੀਤਾ ਤਿਸੁ  
ਤਿਖਾ ਲਹਾਵਣਿਆ॥

੧੮.ਕਿਉ ਕਰਿ ਵੇਖਾ ਕਿਉ ਸਾਲਾਹੀ॥  
ਗੁਰ ਪਰਸਾਦੀ ਸਬਦਿ ਸਲਾਹੀ॥  
ਤੇਰੇ ਭਾਣੈ ਵਿਚਿ ਅੰਮ੍ਰਿਤੁ ਵਸੈ ਤੂੰ ਭਾਣੈ ਅੰਮ੍ਰਿਤੁ  
ਪੀਆਵਣਿਆ॥  
ਅੰਮ੍ਰਿਤ ਸਬਦੁ ਅੰਮ੍ਰਿਤ ਹਰਿ ਬਾਣੀ ॥  
ਸਤਿਗੁਰਿ ਸੇਵਿਐ ਰਿਦੈ ਸਮਾਣੀ॥  
ਨਾਨਕ ਅੰਮ੍ਰਿਤ ਨਾਮੁ ਸਦਾ ਸੁਖਦਾਤਾ ਪੀ ਅੰਮ੍ਰਿਤੁ ਸਭ ਭੁਖ  
ਲਹਿ ਜਾਵਣਿਆ॥

੧੯.ਅੰਮ੍ਰਿਤੁ ਵਰਸੈ ਸਹਜਿ ਸੁਭਾਏ॥  
ਗੁਰਮੁਖਿ ਵਿਰਲਾ ਕੋਈ ਜਨੁ ਪਾਏ ॥  
ਅੰਮ੍ਰਿਤੁ ਪੀ ਸਦਾ ਤ੍ਰਿਪਤਾਸੇ ਕਰਿ ਕਿਰਪਾ ਤ੍ਰਿਸਨਾ  
ਬੁਝਾਵਣਿਆ॥  
ਹਉ ਵਾਰੀ ਜੀਉ ਵਾਰੀ ਗੁਰਮੁਖਿ ਅੰਮ੍ਰਿਤੁ ਪੀਆਵਣਿਆ॥  
ਰਸਨਾ ਰਸੁ ਚਾਖਿ ਸਦਾ ਰਹੈ ਰੰਗਿ ਰਾਤੀ ਸਹਜੇ ਹਰਿ ਗੁਣ  
ਗਾਵਣਿਆ॥

੨੦.ਨਿਰਮਲ ਅੰਮ੍ਰਿਤੁ ਗੁਰ ਤੇ ਪਾਇਆ॥  
ਵਿਚਹੁ ਆਪੁ ਮੁਆ ਤਿਥੈ ਮੋਹੁ ਨ ਮਾਇਆ॥  
ਨਿਰਮਲ ਗਿਆਨੁ ਧਿਆਨੁ ਅਤਿ ਨਿਰਮਲੁ ਨਿਰਮਲ ਬਾਣੀ  
ਮੰਨਿ ਵਸਾਵਣਿਆ॥



੨੧.ਇਸੁ ਗੁਫਾ ਮਹਿ ਅਖੁਟ ਭੰਡਾਰਾ॥  
ਤਿਸੁ ਵਿਚਿ ਵਸੈ ਹਰਿ ਅਲਖ ਅਪਾਰਾ॥  
ਆਪੇ ਗੁਪਤੁ ਪਰਗਟੁ ਹੈ ਆਪੇ,ਗੁਰ ਸਬਦੀ ਆਪੁ  
ਵੰਞਾਵਣਿਆ॥  
ਹਉ ਵਾਰੀ ਜੀਉ ਵਾਰੀ ਅੰਮ੍ਰਿਤ ਨਾਮੁ ਮੰਨਿ ਵਸਾਵਣਿਆ॥  
ਅੰਮ੍ਰਿਤ ਨਾਮੁ ਮਹਾ ਰਸੁ ਮੀਠਾ,ਗੁਰਮਤੀ ਅੰਮ੍ਰਿਤੁ  
ਪੀਆਵਣਿਆ॥

੨੨.ਅੰਮ੍ਰਿਤ ਨਾਮੁ ਸਦਾ ਨਿਰਮਲੀਆ॥  
ਸੁਖਦਾਈ ਦੂਖ ਬਿਡਾਰਨ ਹਰੀਆ॥  
ਅਵਰਿ ਸਾਦ ਚਖਿ ਸਗਲੇ ਦੇਖੇ ਮਨ ਹਰਿ ਰਸੁ ਸਭ ਤੇ  
ਮੀਠਾ ਜੀਉ॥  
ਜੋ ਜੋ ਪੀਵੈ ਸੋ ਤ੍ਰਿਪਤਾਵੈ॥ਅਮਰੁ ਹੋਵੈ ਜੋ ਨਾਮ ਰਸੁ ਪਾਵੈ॥  
ਨਾਮ ਨਿਧਾਨ ਤਿਸਹਿ ਪਰਾਪਤਿ ਜਿਸੁ ਸਬਦੁ ਗੁਰੂ ਮਨਿ  
ਵੂਠਾ ਜੀਉ॥

੨੩.ਮੈ ਵੇਦਨ ਪ੍ਰੇਮੁ,ਹਰਿ ਬਿਰਹੁ ਲਗਾਈ ਜੀਉ॥ਗੁਰ  
ਸਰਧਾ ਪੂਰਿ,ਅੰਮ੍ਰਿਤੁ ਮੁਖਿ ਪਾਈ ਜੀਉ॥  
ਹਰਿ ਹੋਹੁ ਦਇਆਲੁ,ਹਰਿ ਨਾਮੁ ਧਿਆਈ ਜੀਉ॥  
ਜਨ ਨਾਨਕ ਹਰਿ ਰਸੁ ਪਾਈ ਜੀਉ॥

੨੪.ਤਿਸ ਕੀ ਟੇਕ ਮਨੈ ਮਹਿ ਰਾਖੁ॥  
ਗੁਰੁ ਕਾ ਸਬਦੁ ਅੰਮ੍ਰਿਤੁ ਰਸੁ ਚਾਖੁ॥  
ਅਵਰਿ ਜਤਨੁ ਕਹਹੁ ਕਉਨੁ ਕਾਜੁ ॥  
ਕਰਿ ਕਿਰਪਾ ਰਾਖੈ ਆਪਿ ਲਾਜੁ॥

੨੫.ਅੰਮ੍ਰਿਤੁ ਪੀਵੈ ਜਿਸ ਨੋ ਆਪਿ ਪੀਆਏ॥  
ਗੁਰੁ ਪਰਸਾਦੀ ਸਹਜਿ ਲਿਵ ਲਾਏ॥  
ਪੂਰਨੁ ਪੂਰਿ ਰਹਿਆ ਸਭ ਆਪੇ ਗੁਰਮਤਿ ਨਦਰੀ  
ਆਵਣਿਆ॥

੨੬.ਆਨ ਰਸਾ ਜੇਤੇ ਤੈ ਚਾਖੇ॥  
ਨਿਮਖ ਨ ਤ੍ਰਿਸਨਾ ਤੇਰੀ ਲਾਥੇ॥  
ਹਰਿ ਰਸ ਕਾ ਤੂੰ ਚਾਖਹਿ ਸਾਦੁ॥  
ਚਾਖਤ ਹੋਇ ਰਹਹਿ ਬਿਸਮਾਦੁ॥  
ਅੰਮ੍ਰਿਤੁ ਰਸਨਾ ਪੀਉ ਪਿਆਰੀ॥  
ਇਹ ਰਸ ਰਾਤੀ ਹੋਇ ਤ੍ਰਿਪਤਾਰੀ॥

੨੭.ਸਾਧਸੰਗਿ ਤਾ ਕੀ ਸਰਨੀ ਪਰਹੁ॥ਮਨੁ ਤਨੁ ਅਪਨਾ  
ਆਗੈ ਧਰਹੁ॥ਅੰਮ੍ਰਿਤ ਨਾਮੁ ਪੀਵਹੁ ਮੇਰੇ ਭਾਈ॥ਸਿਮਰਿ  
ਸਿਮਰਿ ਸਭ ਤਪਤਿ ਬੁਝਾਈ॥

੨੮.ਹਰਿ ਸਿਮਰਤ ਸਭਿ ਮਿਟਹਿ ਕਲੇਸ॥  
ਚਰਣ ਕਮਲ ਮਨ ਮਹਿ ਪਰਵੇਸ॥  
ਉਚਰਹੁ ਰਾਮ ਨਾਮੁ ਲਖ ਬਾਰੀ ॥  
ਅੰਮ੍ਰਿਤ ਰਸੁ ਪੀਵਹੁ ਪ੍ਰਭ ਪਿਆਰੀ॥

੨੯.ਨਿਤਪ੍ਰਤਿ ਨਾਵਣੁ ਰਾਮ ਸਰਿ ਕੀਜੈ॥  
ਝੋਲਿ ਮਹਾ ਰਸੁ ਹਰਿ ਅੰਮ੍ਰਿਤੁ ਪੀਜੈ॥  
ਨਿਰਮਲ ਉਦਕੁ ਗੋਵਿੰਦ ਕਾ ਨਾਮ ॥  
ਮਜਨੁ ਕਰਤ ਪੂਰਨ ਸਭਿ ਕਾਮ॥

੩੦.ਨੇਤ੍ਰ ਪ੍ਰਗਾਸੁ ਕੀਆ ਗੁਰਦੇਵ॥  
ਭਰਮ ਗਏ ਪੂਰਨ ਭਈ ਸੇਵ॥  
ਸੀਤਲਾ ਤੇ ਰਖਿਆ ਬਿਹਾਰੀ॥  
ਪਾਰਬ੍ਰਹਮ ਪ੍ਰਭ ਕਿਰਪਾ ਧਾਰੀ॥  
ਨਾਨਕ ਨਾਮੁ ਜਪੈ ਸੋ ਜੀਵੈ॥ਸਾਧਸੰਗਿ ਹਰਿ ਅੰਮ੍ਰਿਤੁ ਪੀਵੈ॥

੩੧.ਥਿਰੁ ਘਰਿ ਬੈਸਹੁ ਹਰਿ ਜਨ ਪਿਆਰੇ॥  
ਸਤਿਗੁਰਿ ਤੁਮਰੇ ਕਾਜ ਸਵਾਰੇ॥  
ਦੁਸਟ ਦੂਤ ਪਰਮੇਸਰਿ ਮਾਰੇ॥  
ਜਨ ਕੀ ਪੈਜ ਰਖੀ ਕਰਤਾਰੇ॥  
ਬਾਦਿਸਾਹ ਸਾਹ ਸਭ ਵਸਿ ਕਰਿ ਦੀਨੇ॥  
ਅੰਮ੍ਰਿਤ ਨਾਮ ਮਹਾ ਰਸ ਪੀਨੇ॥

੩੨.ਅਪਿਉ ਪੀਅਉ ਅਕਥੁ ਕਥਿ ਰਹੀਐ॥  
ਨਿਜ ਘਰਿ ਬੈਸਿ ਸਹਜ ਘਰੁ ਲਹੀਐ॥  
ਹਰਿ ਰਸਿ ਮਾਤੇ ਇਹੁ ਸੁਖੁ ਕਹੀਐ॥  
ਗੁਰਮਤਿ ਚਾਲ ਨਿਹਚਲ ਨਹੀ ਡੋਲੈ॥  
ਗੁਰਮਤਿ ਸਾਚਿ ਸਹਜਿ ਹਰਿ ਬੋਲੈ॥  
ਪੀਵੈ ਅੰਮ੍ਰਿਤੁ ਤਤੁ ਵਿਰੋਲੈ॥



੩੩.ਕਾਮਣਿ ਪਿਰੁ ਪਾਇਆ ਜੀਉ ਗੁਰ ਕੈ ਭਾਇ  
ਪਿਆਰੇ॥

ਰੈਣਿ ਸੁਖਿ ਸੁਤੀ ਜੀਉ ਅੰਤਰਿ ਉਰਿ ਧਾਰੇ॥  
ਅੰਤਰਿ ਉਰਿ ਧਾਰੇ ਮਿਲੀਐ ਪਿਆਰੇ ਅਨਦਿਨੁ ਦੁਖੁ  
ਨਿਵਾਰੇ॥

ਅੰਤਰਿ ਮਹਲੁ ਪਿਰੁ ਰਾਵੇ ਕਾਮਣਿ,ਗੁਰਮਤੀ ਵੀਚਾਰੇ॥  
ਅੰਮ੍ਰਿਤੁ ਨਾਮੁ ਪੀਆ ਦਿਨ ਰਾਤੀ,ਦੁਬਿਧਾ ਮਾਰਿ ਨਿਵਾਰੇ॥  
ਨਾਨਕ ਸਚਿ ਮਿਲੀ ਸੋਹਾਗਣਿ,ਗੁਰ ਕੈ ਹੇਤਿ ਅਪਾਰੇ॥

੩੪.ਓਥੈ ਅੰਮ੍ਰਿਤੁ ਵੰਡੀਐ ਸੁਖੀਆ ਹਰਿ ਕਰਣੇ॥  
ਜਮ ਕੈ ਪੰਥਿ ਨ ਪਾਈਅਹਿ,ਫਿਰਿ ਨਾਹੀ ਮਰਣੇ॥  
ਜਿਸ ਨੋ ਆਇਆ ਪ੍ਰੇਮ ਰਸੁ,ਤਿਸੈ ਹੀ ਜਰਣੇ॥  
ਬਾਣੀ ਉਚਰਹਿ ਸਾਧ ਜਨ,ਅਮਿਉ ਚਲਹਿ ਝਰਣੇ॥  
ਪੇਖਿ ਦਰਸਨੁ ਨਾਨਕੁ ਜੀਵਿਆ,ਮਨ ਅੰਦਰਿ ਧਰਣੇ॥

੩੫.ਚਰਨ ਸਾਧ ਕੇ ਧੋਇ ਧੋਇ ਪੀਉ॥  
ਅਰਪਿ ਸਾਧ ਕਉ ਅਪਨਾ ਜੀਉ ॥  
ਸਾਧ ਕੀ ਧੂਰਿ ਕਰਹੁ ਇਸਨਾਨੁ॥  
ਸਾਧ ਊਪਰਿ ਜਾਈਐ ਕੁਰਬਾਨੁ॥  
ਸਾਧ ਸੇਵਾ ਵਡਭਾਗੀ ਪਾਈਐ॥  
ਸਾਧਸੰਗਿ ਹਰਿ ਕੀਰਤਨੁ ਗਾਈਐ॥  
ਅਨਿਕ ਬਿਘਨ ਤੇ ਸਾਧੂ ਰਾਖੈ॥  
ਹਰਿ ਗੁਨ ਗਾਇ ਅੰਮ੍ਰਿਤ ਰਸੁ ਚਾਖੈ॥

੩੬.ਉਸਤਤਿ ਮਨ ਮਹਿ ਕਰਿ ਨਿਰੰਕਾਰ॥  
ਕਰਿ ਮਨ ਮੇਰੇ ਸਤਿ ਬਿਉਹਾਰ॥  
ਨਿਰਮਲ ਰਸਨਾ ਅੰਮ੍ਰਿਤੁ ਪੀਉ॥  
ਸਦਾ ਸੁਹੇਲਾ ਕਰਿ ਲੇਹਿ ਜੀਉ॥

੩੭.ਬਾਰੰ ਬਾਰ ਬਾਰ ਪ੍ਰਭੁ ਜਪੀਐ॥  
ਪੀ ਅੰਮ੍ਰਿਤੁ ਇਹੁ ਮਨੁ ਤਨੁ ਧ੍ਰੁਪੀਐ॥  
ਨਾਮ ਰਤਨੁ ਜਿਨਿ ਗੁਰਮੁਖਿ ਪਾਇਆ॥  
ਤਿਸੁ ਕਿਛੁ ਅਵਰੁ ਨਾਹੀ ਦ੍ਰਿਸਟਾਇਆ॥

੩੮.ਦੁਆਦਸੀ ਦਾਨੁ ਨਾਮੁ ਇਸਨਾਨੁ॥  
ਹਰਿ ਕੀ ਭਗਤਿ ਕਰਹੁ ਤਜਿ ਮਾਨੁ॥  
ਹਰਿ ਅੰਮ੍ਰਿਤ ਪਾਨ ਕਰਹੁ ਸਾਧਸੰਗਿ॥  
ਮਨ ਤ੍ਰਿਪਤਾਸੈ ਕੀਰਤਨ ਪ੍ਰਭ ਰੰਗਿ॥

੩੯.ਜੀਵਤ ਦੀਸੈ ਤਿਸੁ ਸਰਪਰ ਮਰਣਾ॥  
ਮੁਆ ਹੋਵੈ ਤਿਸੁ ਨਿਹਚਲੁ ਰਹਣਾ॥  
ਜੀਵਤ ਮੁਏ ਮੁਏ ਸੇ ਜੀਵੇ॥  
ਹਰਿ ਹਰਿ ਨਾਮੁ ਅਵਖਧੁ ਮੁਖਿ  
ਪਾਇਆ ਗੁਰ ਸਬਦੀ ਰਸੁ ਅੰਮ੍ਰਿਤੁ ਪੀਵੇ॥

੪੦.ਉਠਤ ਬੈਠਤ ਸੋਵਤ ਧਿਆਈਐ॥  
ਮਾਰਗਿ ਚਲਤ ਹਰੇ ਹਰਿ ਗਾਈਐ॥  
ਸ੍ਰਵਨ ਸੁਨੀਜੈ ਅੰਮ੍ਰਿਤ ਕਥਾ॥ਜਾਸੁ ਸੁਨੀ ਮਨਿ ਹੋਇ  
ਅਨੰਦਾ,ਦੂਖ ਰੋਗ ਮਨ ਸਗਲੇ ਲਥਾ॥  
ਕਾਰਜਿ ਕਾਮਿ ਬਾਟ ਘਾਟ ਜਪੀਜੈ॥ਗੁਰ ਪ੍ਰਸਾਦਿ ਹਰਿ  
ਅੰਮ੍ਰਿਤੁ ਪੀਜੈ॥

੪੧.ਦੂਜੈ ਭਾਇ ਭਵਹਿ ਬਿਖੁ ਮਾਇਆ॥  
ਭਾਗਹੀਨ ਨਹੀ ਸਤਿਗੁਰੁ ਪਾਇਆ॥  
ਅੰਮ੍ਰਿਤੁ ਹਰਿ ਰਸੁ ਹਰਿ ਆਪਿ ਪੀਆਇਆ॥  
ਗੁਰਿ ਪੂਰੈ ਨਾਨਕ ਹਰਿ ਪਾਇਆ॥

੪੨.ਜਗੁ ਉਪਜੈ ਬਿਨਸੈ ਬਿਨਸਿ ਬਿਨਾਸੈ ਲਗਿ ਗੁਰਮੁਖਿ  
ਅਸਥਿਰੁ ਹੋਇ ਜੀਉ॥  
ਗੁਰੁ ਮੰਤ੍ਰੁ ਦ੍ਰਿੜਾਏ ਹਰਿ ਰਸਕਿ ਰਸਾਏ ਹਰਿ ਅੰਮ੍ਰਿਤੁ ਹਰਿ  
ਮੁਖਿ ਚੋਇ ਜੀਉ॥  
ਹਰਿ ਅੰਮ੍ਰਿਤੁ ਰਸੁ ਪਾਇਆ ਮੁਆ ਜੀਵਾਇਆ,ਫਿਰਿ  
ਬਾਹੁੜਿ ਮਰਣੁ ਨ ਹੋਈ॥  
ਹਰਿ ਹਰਿ ਨਾਮੁ ਅਮਰੁ ਪਦੁ ਪਾਇਆ,ਹਰਿ  
ਨਾਮਿ ਸਮਾਵੈ ਸੋਈ॥

੪੩.ਗੁਰ ਅੰਮ੍ਰਿਤ ਭਿੰਨੀ ਦੇਹੁਰੀ,ਅੰਮ੍ਰਿਤੁ ਬੁਰਕੇ ਰਾਮ  
ਰਾਜੇ॥

ਜਿਨਾ ਗੁਰਬਾਣੀ ਮਨਿ ਭਾਈਆ,ਅੰਮ੍ਰਿਤਿ ਛਕਿ ਛਕੇ॥  
ਗੁਰ ਤੁਠੈ ਹਰਿ ਪਾਇਆ,ਚੂਕੇ ਧਕ ਧਕੇ॥  
ਹਰਿ ਜਨੁ ਹਰਿ ਹਰਿ ਹੋਇਆ,ਨਾਨਕੁ ਹਰਿ ਇਕੇ॥

੪੪.ਅੰਮ੍ਰਿਤੁ ਪੀਵਹੁ ਸਦਾ ਚਿਰੁ ਜੀਵਹੁ ਹਰਿ ਸਿਮਰਤ  
ਅਨਦ ਅਨੰਤਾ॥

ਰੰਗ ਤਮਾਸਾ ਪੂਰਨ ਆਸਾ,ਕਬਹਿ ਨ ਬਿਆਪੈ ਚਿੰਤਾ॥



੪੫.ਪੂਰਾ ਸਾਚੁ ਪਿਆਲਾ ਸਹਜੇ ਤਿਸਹਿ ਪੀਆਏ ਜਾ ਕਉ  
ਨਦਰਿ ਕਰੇ॥

ਅੰਮ੍ਰਿਤ ਕਾ ਵਾਪਾਰੀ ਹੋਵੈ ਕਿਆ ਮਦਿ ਛੂਛੈ ਭਾਉ ਧਰੇ॥  
ਗੁਰ ਕੀ ਸਾਖੀ ਅੰਮ੍ਰਿਤ ਬਾਣੀ ਪੀਵਤ ਹੀ ਪਰਵਾਣੁ  
ਭਇਆ॥

ਦਰ ਦਰਸਨ ਕਾ ਪ੍ਰੀਤਮੁ ਹੋਵੈ ਮੁਕਤਿ ਬੈਕੁੰਠੈ ਕਰੈ ਕਿਆ॥  
ਸਿਫਤੀ ਰਤਾ ਸਦ ਬੈਰਾਗੀ ਜੂਐ ਜਨਮੁ ਨ ਹਾਰੈ॥  
ਕਹੁ ਨਾਨਕ ਸੁਣਿ ਭਰਥਰਿ ਜੋਗੀ ਖੀਵਾ ਅੰਮ੍ਰਿਤ ਧਾਰੈ॥

## ਅੰਮ੍ਰਿਤ ਵੇਲਾ

੧.ਭਿੰਨੀ ਰੈਨੜੀਐ ਚਾਮਕਨਿ ਤਾਰੇ॥ਜਾਗਹਿ ਸੰਤ  
ਜਨਾ,ਮੇਰੇ ਰਾਮ  
ਪਿਆਰੇ॥॥ਰਾਮ ਪਿਆਰੇ ਸਦਾ ਜਾਗਹਿ,ਨਾਮੁ ਸਿਮਰਹਿ  
ਅਨਦਿਨੋ॥॥ਚਰਣ  
ਕਮਲ ਧਿਆਨੁ ਹਿਰਦੈ,,ਪ੍ਰਭ ਬਿਸਰੁ ਨਾਹੀ ਇਕੁ  
ਖਿਨੋ॥॥ਤਜਿ ਮਾਨੁ ਮੋਹੁ  
ਬਿਕਾਰੁ ਮਨ ਕਾ,ਕਲਮਲਾ ਦੁਖ ਜਾਰੇ॥॥ਬਿਨਵੰਤਿ ਨਾਨਕ  
ਸਦਾ  
ਜਾਗਹਿ,ਹਰਿ ਦਾਸ ਸੰਤ ਪਿਆਰੇ॥

੨.ਅਠੀ ਪਹਰੀ ਅਠ ਖੰਡ,ਨਾਵਾ ਖੰਡੁ ਸਰੀਰੁ॥  
ਤਿਸੁ ਵਿਚਿ ਨਉ ਨਿਧਿਨਾਮੁ ਏਕੁ,,ਭਾਲਹਿ ਗੁਣੀ ਗਹੀਰੁ॥  
ਕਰਮਵੰਤੰਤੀ ਸਾਲਾਹਿਆ,ਨਾਨਕ ਕਰਿ ਗੁਰੁ ਪੀਰੁ॥  
ਚਉਥੈ ਪਹਰਿ ਸਬਾਹ ਕੈ ਸੁਰਤਿਆ ਉਪਜੈ ਚਾਉ॥  
ਤਿਨਾ ਦਰੀਆਵਾ ਸਿਉ ਦੋਸਤੀ,ਮਨਿ ਮੁਖਿ ਸਚਾ ਨਾਉ॥  
ਓਥੈ ਅੰਮ੍ਰਿਤੁ ਵੰਡੀਐ ਕਰਮੀ ਹੋਇ ਪਸਾਉ॥  
ਕੰਚਨ ਕਾਇਆ ਕਸੀਐ,,ਵੰਨੀ ਚੜੈ ਚੜਾਉ॥  
ਜੇ ਹੋਵੈ ਨਦਰਿ ਸਰਾਫ ਕੀ ਬਹੁੜਿ ਨ ਪਾਈ ਤਾਉ॥

੩.ਹਰਿ ਧਨੁ ਰਤਨੁ ਜਵੇਹਰੁ ਮਾਣਕੁ ਹਰਿ ਧਨੈ ਨਾਲਿ  
ਅੰਮ੍ਰਿਤ ਵੇਲੈ ਵਤੈ ਹਰਿ ਭਗਤੀ ਹਰਿ ਲਿਵ ਲਾਈ॥  
ਹਰਿ ਧਨੁ ਅੰਮ੍ਰਿਤ ਵੇਲੈ ਵਤੈ ਕਾ ਬੀਜਿਆ,ਭਗਤ ਖਾਇ  
ਖਰਚਿ ਰਹੇ ਨਿਖੁਟੈ ਨਾਹੀ॥

੪.ਗੋਬਿੰਦ ਗੁਣ ਗਾਵਣ ਲਾਗੇ॥  
ਹਰਿ ਰੰਗਿ ਅਨਦਿਨੁ ਜਾਗੇ॥॥  
ਹਰਿ ਰੰਗਿ ਜਾਗੇ ਪਾਪ ਭਾਗੇ ਮਿਲੇ ਸੰਤ ਪਿਆਰਿਆ॥  
ਗੁਰ ਚਰਣ ਲਾਗੇ ਭਰਮ ਭਾਗੇ ਕਾਜ ਸਗਲ ਸਵਾਰਿਆ॥

੫.ਮਨਿ ਤਨਿ ਪ੍ਰਭੁ ਆਰਾਧੀਐ ਮਿਲਿ ਸਾਧ ਸਮਾਗੈ॥  
ਉਚਰਤ ਗੁਨ ਗੋਪਾਲ ਜਸੁ ਦੂਰ ਤੇ ਜਸੁ ਭਾਗੈ॥  
ਰਾਮ ਨਾਮੁ ਜੋ ਜਨੁ ਜਪੈ ਅਨਦਿਨੁ ਸਦ ਜਾਗੈ॥

੬.ਕਾਲੁ ਮਾਰਿ ਮਨਸਾ ਮਨਹਿ ਸਮਾਣੀ,ਅੰਤਰਿ ਨਿਰਮਲੁ  
ਨਾਉ॥  
ਅਨਦਿਨੁ ਜਾਗੈ ਕਦੇ ਨ ਸੋਵੈ ਸਹਜੇ ਅੰਮ੍ਰਿਤੁ ਪਿਆਉ॥  
ਮੀਠਾ ਬੋਲੇ ਅੰਮ੍ਰਿਤ ਬਾਣੀ,ਅਨਦਿਨੁ ਹਰਿ ਗੁਣ ਗਾਉ॥  
ਨਿਜ ਘਰਿ ਵਾਸਾ ਸਦਾ ਸੋਹਦੇ ਨਾਨਕ ਤਿਨ ਮਿਲਿਆ ਸੁਖੁ  
ਪਾਉ॥

੨.ਸਹਜ ਭਾਇ ਮਿਲੀਐ ਸੁਖੁ ਹੋਵੈ॥  
ਗੁਰਮੁਖਿ ਜਾਗੈ ਨੀਦ ਨ ਸੋਵੈ॥  
ਸੁੰਨ ਸਬਦੁ ਅਪਰੰਪਰਿ ਧਾਰੈ॥  
ਕਹਤੇ ਮੁਕਤੁ ਸਬਦਿ ਨਿਸਤਾਰੈ॥  
ਗੁਰ ਕੀ ਦੀਖਿਆ ਸੇ ਸਚਿ ਰਾਤੇ॥  
ਨਾਨਕ ਆਪੁ ਗਵਾਇ ਮਿਲਣ ਨਹੀ ਭ੍ਰਾਤੇ॥

੮.ਪਿਛਹੁ ਰਾਤੀ ਸਦੜਾ,ਨਾਮੁ ਖਸਮ ਕਾ ਲੇਹਿ॥  
ਖੇਮੇ ਛਤ੍ਰੁ ਸਰਾਇਚੇ,,ਦਿਸਨਿ ਰਥ ਪੀੜੇ॥  
ਜਿਨੀ ਤੇਰਾ ਨਾਮੁ ਧਿਆਇਆ ਤਿਨ ਕਉ  
ਸਦਿ ਮਿਲੇ ॥

ੲ.ਚਾਦਨਾ ਚਾਦਨੁ ਆਂਗਨਿ ਪ੍ਰਭ ਜੀਉ ਅੰਤਰਿ ਚਾਦਨਾ॥  
ਆਰਾਧਨਾ ਅਰਾਧਨੁ ਨੀਕਾ,ਹਰਿ ਹਰਿ ਨਾਮੁ ਅਰਾਧਨਾ॥  
ਤਿਆਗਨਾ ਤਿਆਗਨੁ ਨੀਕਾ,ਕਾਮੁ ਕ੍ਰੋਧੁ ਲੋਭੁ ਤਿਆਗਨਾ॥  
ਮਾਗਨਾ ਮਾਗਨੁ ਨੀਕਾ,ਹਰਿ ਜਸੁ ਗੁਰ ਤੇ ਮਾਗਨਾ॥  
ਜਾਗਨਾ ਜਾਗਨੁ ਨੀਕਾ,ਹਰਿ ਕੀਰਤਨ ਮਹਿ ਜਾਗਨਾ॥  
ਲਾਗਨਾ ਲਾਗਨੁ ਨੀਕਾ,ਗੁਰ ਚਰਣੀ ਮਨੁ ਲਾਗਨਾ॥  
ਇਹ ਬਿਧਿ ਤਿਸਹਿ ਪਰਾਪਤੇ ਜਾ ਕੈ ਮਸਤਕਿ ਭਾਗਨਾ॥  
ਕਹੁ ਨਾਨਕ ਤਿਸੁ ਸਭੁ ਕਿਛੁ ਨੀਕਾ ਜੋ ਪ੍ਰਭ ਕੀ  
ਸਰਨਾਗਨਾ॥

੧੦.ਸਬਦੁ ਬੀਚਾਰਿ ਭਏ ਨਿਰੰਕਾਰੀ॥  
ਗੁਰਮਤਿ ਜਾਗੇ ਦੁਰਮਤਿ ਪਰਹਾਰੀ॥  
ਅਨਦਿਨੁ ਜਾਗਿ ਰਹੇ ਲਿਵ ਲਾਈ॥  
ਜੀਵਨ ਮੁਕਤਿ ਗਤਿ ਅੰਤਰਿ ਪਾਈ॥

੧੧.ਗੁਰਮੁਖਿ ਜਾਗਿ ਰਹੇ ਦਿਨ ਰਾਤੀ॥  
ਸਾਚੇ ਕੀ ਲਿਵ ਗੁਰਮਤਿ ਜਾਤੀ॥  
ਮਨਮੁਖ ਸੋਇ ਰਹੇ ਸੇ ਲੂਟੇ,ਗੁਰਮੁਖਿ ਸਾਬਤੁ ਭਾਈ ਹੇ॥



੧੨.ਗੁਰਮੁਖਿ ਜਾਗਿ ਰਹੇ ਚੂਕੀ ਅਭਿਮਾਨੀ ਰਾਮ॥  
ਅਨਦਿਨੁ ਭੋਰੁ ਭਇਆ,ਸਾਚਿ ਸਮਾਨੀ ਰਾਮ॥  
ਸਾਚਿ ਸਮਾਨੀ ਗੁਰਮੁਖਿ ਮਨਿ ਭਾਨੀ,ਗੁਰਮੁਖਿ ਸਾਬਤੁ  
ਜਾਗੇ॥

ਸਾਚੁ ਨਾਮੁ ਅੰਮ੍ਰਿਤੁ ਗੁਰਿ ਦੀਆ,ਹਰਿ  
ਚਰਨੀ ਲਿਵ ਲਾਗੇ॥  
ਪ੍ਰਗਟੀ ਜੋਤਿ ਜੋਤਿ ਮਹਿ ਜਾਤਾ,ਮਨਮੁਖਿ ਭਰਮਿ  
ਭੁਲਾਣੀ॥  
ਨਾਨਕ ਭੋਰੁ ਭਇਆ ਮਨੁ ਮਾਨਿਆ,ਜਾਗਤ ਰੈਣਿ  
ਵਿਹਾਣੀ॥

੧੩.ਜੁਗਿ ਜੁਗਿ ਸੰਤ ਭਲੇ ਪ੍ਰਭ ਤੇਰੇ॥  
ਹਰਿ ਗੁਣ ਗਾਵਹਿ ਰਸਨ ਰਸੇਰੇ॥  
ਉਸਤਤਿ ਕਰਹਿ ਪਰਹਰਿ ਦੁਖੁ ਦਾਲਦੁ ਜਿਨ ਨਾਹੀ ਚਿੰਤ  
ਪਰਾਈ ਹੇ॥  
ਓਇ ਜਾਗਤ ਰਹਹਿ ਨ ਸੂਤੇ ਦੀਸਹਿ॥  
ਸੰਗਤਿ ਕੁਲ ਤਾਰੇ ਸਾਚੁ ਪਰੀਸਹਿ॥  
ਕਲਿਮਲ ਮੈਲੁ ਨਾਹੀ ਤੇ ਨਿਰਮਲ,ਓਇ ਰਹਹਿ ਭਗਤਿ  
ਲਿਵ ਲਾਈ ਹੇ॥

੧੪.ਪਰਭਾਤੇ ਪ੍ਰਭ ਨਾਮੁ ਜਪਿ,ਗੁਰ ਕੇ ਚਰਣ ਧਿਆਇ॥  
ਜਨਮ ਮਰਣ ਮਲੁ ਉਤਰੈ ਸਚੇ ਕੇ ਗੁਣ ਗਾਇ॥

੧੫.ਉਠਿ ਇਸਨਾਨੁ ਕਰਹੁ ਪਰਭਾਤੇ ਸੋਏ ਹਰਿ ਆਰਾਧੇ॥  
ਬਿਖੜੇ ਦਾਉ ਲੰਘਾਵੈ ਮੇਰਾ ਸਤਿਗੁਰੁ ਸੁਖ ਸਹਜ ਸੇਤੀ  
ਘਰਿ ਜਾਤੇ॥

੧੬.ਜੀਵਤ ਮੁਕਤ ਗੁਰਮਤੀ ਲਾਗੇ॥  
ਹਰਿ ਕੀ ਭਗਤਿ ਅਨਦਿਨੁ ਸਦ ਜਾਗੇ॥  
ਸਤਿਗੁਰੁ ਸੇਵਹਿ ਆਪੁ ਗਵਾਇ॥  
ਹਉ ਤਿਨ ਜਨ ਕੇ ਸਦ ਲਾਗਉ ਪਾਇ॥

੧੭.ਨਾਉ ਪ੍ਰਭਾਤੈ ਸਬਦਿ ਧਿਆਈਐ ਛੋਡਹੁ ਦੁਨੀ  
ਪਰੀਤਾ॥  
ਪ੍ਰਣਵਤਿ ਨਾਨਕ ਦਾਸਨਿ ਦਾਸਾ,ਜਗਿ ਹਾਰਿਆ ਤਿਨਿ  
ਜੀਤਾ॥

੧੮.ਫਰੀਦਾ ਰਾਤਿ ਕਥੂਰੀ ਵੰਡੀਐ ਸੁਤਿਆ ਮਿਲੈ ਨ  
ਭਾਉ॥  
ਜਿੰਨਾ ਨੈਣ ਨੀਦ੍ਰਾਵਲੇ ਤਿੰਨਾ ਮਿਲਣੁ ਕੁਆਉ॥॥

੧੯.ਫਰੀਦਾ ਹਉ ਬਲਿਹਾਰੀ ਤਿਨ੍ ਪੰਖੀਆ,ਜੰਗਲਿ ਜਿੰਨਾ  
ਵਾਸੁ॥  
ਖਕਰੁ ਚੁਗਨਿ ਥਲਿ ਵਸਨਿ,ਰਬ ਨ ਛੋਡਨਿ ਪਾਸੁ॥

੨੦.ਫਰੀਦਾ ਪਿਛਲ ਰਾਤਿ ਨ ਜਾਗਿਓਹਿ,ਜੀਵਦੜੋ  
ਮੁਇਓਹਿ॥  
ਜੇ ਤੈ ਰਬੁ ਵਿਸਾਰਿਆ,ਤ ਰਬਿ ਨ ਵਿਸਰਿਓਹਿ॥

੨੧.ਪਹਿਲੈ ਪਹਰੈ ਫੁਲੜਾ,ਫਲੁ ਭੀ ਪਛਾ ਰਾਤਿ॥  
ਜੋ ਜਾਗੰਨਿ ਲਹੰਨਿ ਸੇ ਸਾਈ ਕੰਨੋ ਦਾਤਿ॥  
ਦਾਤੀ ਸਾਹਿਬ ਸੰਦੀਆ,ਕਿਆ ਚਲੈ ਤਿਸੁ ਨਾਲਿ॥  
ਇਕਿ ਜਾਗੰਦੇ ਨਾ ਲਹੰਨਿ ਇਕਨ੍ਹਾ ਸੁਤਿਆ ਦੇਇ  
ਉਠਾਲਿ॥

੨੨.ਪਰਤਾਪੁ ਸਦਾ ਗੁਰ ਕਾ ਘਟਿ ਘਟਿ,ਪਰਗਾਸੁ ਭਯਾ  
ਜਸੁ ਜਨ ਕੈ॥

ਇਕਿ ਪੜਹਿ ਸੁਣਹਿ ਗਾਵਹਿ,ਪਰਭਾਤਿਹਿ ਕਰਹਿ  
ਇਸ਼ਾਨੁ॥

ਇਸ਼ਾਨੁ ਕਰਹਿ ਪਰਭਾਤਿ ਸੁਧ ਮਨਿ,ਗੁਰ ਪੂਜਾ ਬਿਧਿ  
ਸਹਿਤ ਕਰੰ॥

ਕੰਚਨੁ ਤਨੁ ਹੋਇ ਪਰਸਿ ਪਾਰਸ ਕਉ ਜੋਤਿ ਸਰੂਪੁਪੀ ਧਾਨੁ  
ਧਰੰ॥

ਜਗਜੀਵਨੁ

ਜਗੰਨਾਥੁ,ਜਲ ਥਲ ਮਹਿ ਰਹਿਆ ਪੂਰਿ,ਬਹੁ ਬਿਧਿ  
ਬਰਨੰ॥

ਸਤਿਗੁਰੁ ਗੁਰੁ ਸੇਵਿ ਅਲਖ ਗਤਿ ਜਾ ਕੀ,ਸ੍ਰੀ ਰਾਮਦਾਸੁ  
ਤਾਰਣ ਤਰਣੰ॥

੨੩.ਮੇਰਾ ਘਰੁ ਬਨਿਆ ਬਨੁ ਤਾਲੁ ਬਨਿਆ,ਪ੍ਰਭ ਪਰਸੇ  
ਹਰਿ ਰਾਇਆ ਰਾਮ॥

ਮੇਰਾ ਮਨੁ ਸੋਹਿਆ ਮੀਤ ਸਾਜਨ ਸਰਸੇ ਗੁਣ ਮੰਗਲ ਹਰਿ  
ਗਾਇਆ ਰਾਮ॥

ਗੁਣ ਗਾਇ ਪ੍ਰਭੂ ਧਿਆਇ ਸਾਚਾ,ਸਗਲ ਇਛਾ ਪਾਈਆ॥  
ਗੁਰ ਚਰਣ ਲਾਗੇ ਸਦਾ ਜਾਗੇ,,ਮਨਿ ਵਜੀਆ ਵਾਧਾਈਆ॥

੨੪.ਸਹਜੇ ਜਾਗੈ ਸਹਜੇ ਸੋਵੈ॥  
ਗੁਰਮੁਖਿ ਅਨਦਿਨੁ ਉਸਤਤਿ ਹੋਵੈ॥  
ਮਨਮੁਖ ਭਰਮੈ ਸਹਸਾ ਹੋਵੈ॥  
ਅੰਤਰਿ ਚਿੰਤਾ ਨੀਦ ਨ ਸੋਵੈ॥  
ਗਿਆਨੀ ਜਾਗਹਿ ਸਵਹਿ ਸੁਭਾਇ॥  
ਨਾਨਕ ਨਾਮਿ ਰਤਿਆ ਬਲਿ ਜਾਉ॥॥

੨੫.ਝਾਲਾਘੇ ਉਠਿ ਨਾਮੁ ਜਪਿ,ਨਿਸਿ ਬਾਸੁਰ ਆਰਾਧਿ॥  
ਕਾਰੂ ਤੁਝੈ ਨ ਬਿਆਪਈ,ਨਾਨਕ ਮਿਟੈ ਉਪਾਧਿ॥

੨੬.ਗੁਰ ਸਤਿਗੁਰ ਕਾ ਜੋ ਸਿਖੁ ਅਖਾਏ ਸੁ ਭਲਕੇ ਉਠਿ  
ਹਰਿ ਨਾਮੁ ਧਿਆਵੈ॥  
ਉਦਮੁ ਕਰੇ ਭਲਕੇ ਪਰਭਾਤੀ,ਇਸਨਾਨੁ ਕਰੇ ਅੰਮ੍ਰਿਤ ਸਰਿ  
ਨਾਵੈ॥  
ਉਪਦੇਸਿ ਗੁਰੂ ਹਰਿ ਹਰਿ ਜਪੁ ਜਾਪੈ ਸਭਿ ਕਿਲਵਿਖ ਪਾਪ  
ਦੋਖ ਲਹਿ ਜਾਵੈ॥॥  
ਫਿਰਿ ਚੜੈ ਦਿਵਸੁ ਗੁਰਬਾਣੀ ਗਾਵੈ ਬਹਦਿਆ ਉਠਦਿਆ  
ਹਰਿ ਨਾਮੁ ਧਿਆਵੈ॥  
ਜੋ ਸਾਸਿ ਗਿਰਾਸਿ ਧਿਆਏ ਮੇਰਾ ਹਰਿ ਹਰਿ,ਸੋ  
ਗੁਰਸਿਖੁ ਗੁਰੂ ਮਨਿ ਭਾਵੈ॥॥



੨੭.ਸੇਜੈ ਕੰਤ ਮਹੇਲੜੀ ਸੂਤੀ ਬੂਝ ਨ ਪਾਇ॥  
ਹਉ ਸੂਤੀ ਪਿਰੁ ਜਾਗਣਾ ਕਿਸ ਕਉ ਪੂਛਉ ਜਾਇ॥  
ਸਤਿਗੁਰਿ ਮੇਲੀ ਭੈ ਵਸੀ ਨਾਨਕ ਪ੍ਰੇਮੁ ਸਖਾਇ॥

੨੮.ਮੇਰਾ ਪ੍ਰਭੁ ਨਿਰਮਲੁ ਅਗਮ ਅਪਾਰਾ॥  
ਬਿਨੁ ਤਕੜੀ ਤੋਲੈ ਸੰਸਾਰਾ॥  
ਗੁਰਮੁਖਿ ਹੋਵੈ ਸੋਈ ਬੂਝੈ ਗੁਣ ਕਹਿ ਗੁਣੀ ਸਮਾਵਣਿਆ॥  
ਹਉ ਵਾਰੀ ਜੀਉ ਵਾਰੀ,ਹਰਿ ਕਾ ਨਾਮੁ ਮੰਨਿ  
ਵਸਾਵਣਿਆ॥  
ਜੋ ਸਚਿ ਲਾਗੇ ਸੇ ਅਨਦਿਨੁ ਜਾਗੇ ਦਰਿ ਸਚੈ ਸੋਭਾ  
ਪਾਵਣਿਆ॥

੨੯.ਮਾਇਆ ਮੋਹਿ ਇਹੁ ਜਗੁ ਸੁਤਾ॥  
ਨਾਮੁ ਵਿਸਾਰਿ ਅੰਤਿ ਵਿਗੁਤਾ॥  
ਜਿਸ ਤੇ ਸੁਤਾ ਸੋ ਜਾਗਾਏ ਗੁਰਮਤਿ ਸੋਝੀ ਪਾਵਣਿਆ॥

੩੦.ਕੂੜੁ ਕੁਸਤੁ ਤਿਨਾ ਮੈਲੁ ਨ ਲਾਗੈ॥  
ਗੁਰ ਪਰਸਾਦੀ ਅਨਦਿਨੁ ਜਾਗੈ॥  
ਨਿਰਮਲ ਨਾਮੁ ਵਸੈ ਘਟ ਭੀਤਰਿ ਜੋਤੀ ਜੋਤਿ  
ਮਿਲਾਵਣਿਆ॥

੩੧.ਹਰਿ ਸਰੁ ਸਾਗਰੁ ਨਿਰਮਲੁ ਸੋਈ॥  
ਸੰਤ ਚੁਗਹਿ ਨਿਤ ਗੁਰਮੁਖਿ ਹੋਈ॥  
ਇਸਨਾਨੁ ਕਰਹਿ ਸਦਾ ਦਿਨੁ ਰਾਤੀ,ਹਉਮੈ ਮੈਲੁ  
ਚੁਕਾਵਣਿਆ॥

੩੨.ਸਹਜਿ ਭਵੈ ਪ੍ਰਭੁ ਸਭਨੀ ਥਾਈ॥  
ਕਹਾ ਗੁਪਤੁ ਪ੍ਰਗਟੁ ਪ੍ਰਭਿ ਬਣਤ ਬਣਾਈ॥  
ਆਪੇ ਸੁਤਿਆ ਦੇਇ ਜਗਾਈ॥

੩੩.ਮਨਮੁਖਿ ਸੂਤਾ ਮਾਇਆ ਮੋਹਿ ਪਿਆਰਿ॥  
ਗੁਰਮੁਖਿ ਜਾਗੇ ਗੁਣ ਗਿਆਨ ਬੀਚਾਰਿ॥  
ਸੇ ਜਨ ਜਾਗੇ ਜਿਨ ਨਾਮ ਪਿਆਰਿ॥  
ਸਹਜੇ ਜਾਗੈ ਸਵੈ ਨ ਕੋਇ॥  
ਪੂਰੇ ਗੁਰ ਤੇ ਬੂਝੈ ਜਨੁ ਕੋਇ॥

੩੪.ਕਰਿ ਕਿਰਪਾ ਮੋਹਿ ਸਾਰਿੰਗਪਾਣਿ॥

ਸੰਤਨ ਧੂਰਿ ਸਰਬ ਨਿਧਾਨ॥

ਸਾਬਤੁ ਪੁੰਜੀ ਸਤਿਗੁਰ ਸੰਗਿ॥

ਨਾਨਕੁ ਜਾਗੈ ਪਾਰਬ੍ਰਹਮ ਕੈ ਰੰਗਿ॥

ਸੋ ਜਾਗੈ ਜਿਸੁ ਪ੍ਰਭੁ ਕਿਰਪਾਲੁ॥ ॥

ਇਹ ਪੁੰਜੀ ਸਾਬਤੁ ਧਨੁ ਮਾਲੁ॥ ॥

੩੫.ਜੋਗੀ ਕਉ ਕੈਸਾ ਡਰੁ ਹੋਇ॥

ਰੂਖਿ ਬਿਰਖਿ ਗ੍ਰਿਹਿ ਬਾਹਰਿ ਸੋਇ॥

ਨਿਰਭਉ ਜੋਗੀ ਨਿਰੰਜਨੁ ਧਿਆਵੈ॥

ਅਨਦਿਨੁ ਜਾਗੈ ਸਚਿ ਲਿਵ ਲਾਵੈ॥

ਸੋ ਜੋਗੀ ਮੇਰੈ ਮਨਿ ਭਾਵੈ॥

੩੬.ਅੰਮ੍ਰਿਤ ਵੇਲਾ ਸਚੁ ਨਾਉਵਡਿਆਈ ਵੀਚਾਰੁ॥  
ਕਰਮੀ ਆਵੈ ਕਪੜਾ,ਨਦਰੀ ਮੋਖੁ ਦੁਆਰੁ॥ ॥

੩੭.ਕਿਆ ਸਵਣਾ ਕਿਆ ਜਾਗਣਾ,ਗੁਰਮੁਖਿ ਤੇ ਪਰਵਾਣੁ॥  
ਜਿਨਾ ਸਾਸਿ ਗਰਾਸਿ ਨ ਵਿਸਰੈ ਸੇ ਪੂਰੇ ਪੁਰਖ ਪਰਧਾਨ॥  
ਕਰਮੀ ਸਤਿਗੁਰੁ ਪਾਈਐ ਅਨਦਿਨੁ ਲਗੈ ਧਿਆਨੁ॥  
ਤਿਨ ਕੀ ਸੰਗਤਿ ਮਿਲਿ ਰਹਾ ਦਰਗਹ ਪਾਈ ਮਾਨੁ॥ ॥  
ਸਉਦੇ ਵਾਹੁ ਵਾਹੁ ਉਚਰਹਿ,ਉਠਦੇ ਭੀ ਵਾਹੁ ਕਰੇਨਿ॥  
ਨਾਨਕ ਤੇ ਮੁਖ ਉਜਲੇ,,ਜਿ ਨਿਤ ਉਠਿ ਸੰਮਾਲੇਨਿ॥

੩੮.ਜੋ ਜੋ ਸੁਨੈ ਪੇਖੈ ਲਾਇ ਸਰਧਾ,ਤਾ ਕਾ ਜਨਮ ਮਰਨ  
ਦੁਖੁ ਭਾਗੈ॥

ਐਸੀ ਨਿਰਤਿ ਨਰਕ ਨਿਵਾਰੈ ਨਾਨਕ ਗੁਰਮੁਖਿ ਜਾਗੈ॥

੩੯.ਕਾਮਿ ਕ੍ਰੋਧਿ ਅਹੰਕਾਰਿ ਵਿਗੂਤੇ॥

ਹਰਿ ਸਿਮਰਨੁ ਕਰਿ ਹਰਿ ਜਨ ਛੂਟੇ॥

ਸੋਇ ਰਹੇ ਮਾਇਆ ਮਦ ਮਾਤੇ॥

ਜਾਗਤ ਭਗਤ ਸਿਮਰਤ ਹਰਿ ਰਾਤੇ॥

੪੦.ਆਸਾ ਆਸ ਕਰੇ ਸਭੁ ਕੋਈ॥

ਹੁਕਮੈ ਬੂਝੈ ਨਿਰਾਸਾ ਹੋਈ॥

ਆਸਾ ਵਿਚਿ ਸੁਤੇ ਕਈ ਲੋਈ॥

ਸੋ ਜਾਗੈ ਜਾਗਾਵੈ ਸੋਈ॥

੪੧.ਹਰਿ ਜੀਉ ਸਚਾ ਸਚੁ ਹੈ ਸਚੀ ਗੁਰਬਾਣੀ॥  
ਸਤਿਗੁਰ ਤੇ ਸਚੁ ਪਛਾਣੀਐ ਸਚਿ ਸਹਜਿ ਸਮਾਣੀ॥  
ਅਨਦਿਨੁ ਜਾਗਹਿ ਨਾ ਸਵਹਿ ਜਾਗਤ ਰੈਣਿ ਵਿਹਾਣੀ॥

੪੨.ਇਕੋ ਸਤਿਗੁਰੁ ਜਾਗਤਾ,ਹੋਰੁ ਜਗੁ ਸੂਤਾ ਮੋਹਿ  
ਪਿਆਸਿ॥  
ਸਤਿਗੁਰੁ ਸੇਵਨਿ ਜਾਗੰਨਿ ਸੇ ਜੋ ਰਤੇ ਸਚਿ ਨਾਮਿ  
ਗੁਣਤਾਸਿ॥

੪੩.ਸਬਦਿ ਸਲਾਹੀ ਸਦਾ ਹਉ ਜੀਵਾ,ਗੁਰਮਤੀ ਭਉ  
ਭਾਗਾ॥

ਮੇਰਾ ਪ੍ਰਭੁ ਸਾਚਾ ਅਤਿ ਸੁਆਲਿਉ ਗੁਰੁ ਸੇਵਿਆ ਚਿਤੁ  
ਲਾਗਾ॥

ਸਾਚਾ ਸਬਦੁ ਸਚੀ ਸਚੁ ਬਾਣੀ,ਸੋ ਜਨੁ ਅਨਦਿਨੁ ਜਾਗਾ॥



੪੪.ਨਾਮੈ ਤੇ ਸਭਿ ਊਪਜੇ ਭਾਈ,ਨਾਇ ਵਿਸਰਿਐ ਮਰਿ  
ਜਾਇ॥

ਅਗਿਆਨੀ ਜਗਤੁ ਅੰਧੁ ਹੈ ਭਾਈ,ਸੂਤੇ ਗਏ ਮੁਹਾਇ॥  
ਗੁਰਮੁਖਿ ਜਾਗੇ ਸੇ ਉਬਰੇ ਭਾਈ,ਭਵਜਲੁ ਪਾਰਿ ਉਤਾਰਿ॥  
ਜਗ ਮਹਿ ਲਾਹਾ ਹਰਿ ਨਾਮੁ ਹੈ ਭਾਈ,ਹਿਰਦੈ ਰਖਿਆ ਉਰ  
ਧਾਰਿ॥

੪੫.ਸੁਖ ਸੋਹਿਲੜੇ ਹਰਿ ਗਾਵਣ ਲਾਗੇ ॥  
ਸਾਜਨ ਸਰਸਿਅੜੇ ਦੁਖ ਦੁਸਮਨ ਭਾਗੇ॥  
ਸੁਖ ਸਹਜ ਸਰਸੇ ਹਰਿ ਨਾਮਿ ਰਹਸੇ ਪ੍ਰਭਿ ਆਪਿ ਕਿਰਪਾ  
ਧਾਰੀਆ॥  
ਹਰਿ ਚਰਣ ਲਾਗੇ ਸਦਾ ਜਾਗੇ ਮਿਲੇ ਪ੍ਰਭ ਬਨਵਾਰੀਆ॥

੪੬.ਜਿਸ ਕਉ ਬਿਸਰੈ ਪ੍ਰਾਨਪਤਿ ਦਾਤਾ,ਸੋਈ ਗਨਹੁ  
ਅਭਾਗਾ॥

ਚਰਨ ਕਮਲ ਜਾ ਕਾ ਮਨੁ ਰਾਗਿਓ,ਅਮਿਅ ਸਰੋਵਰ  
ਪਾਗਾ॥

ਤੇਰਾ ਜਨੁ ਰਾਮ ਨਾਮ ਰੰਗਿ ਜਾਗਾ॥  
ਆਲਸੁ ਛੀਜਿ ਗਇਆ ਸਭੁ ਤਨ ਤੇ ਪ੍ਰੀਤਮ ਸਿਉ  
ਮਨੁ ਲਾਗਾ॥

੪੭.ਗੁਰਸਿਖ ਜੋਗੀ ਜਾਗਦੇ ਮਾਇਆ ਅੰਦਰਿ ਕਰਨਿ  
ਉਦਾਸੀ॥

ਕੰਨੀਂ ਮੁੰਦਰਾਂ ਮੰਤ੍ਰ ਗੁਰ,ਸੰਤਾਂ ਧੂੜਿ ਬਿਭੂਤ ਸੁਲਾਸੀ॥  
ਖਿੰਥਾ ਖਿਮਾ ਹੰਢਾਵਣੀ ਪ੍ਰੇਮ ਪੜ੍ਹ ਭਾਉ ਭੁਗਤਿ ਬਿਲਾਸੀ॥  
ਸਬਦ ਸੁਰਤਿ ਸਿੰਝੀ ਵਜੈ ਡੰਡਾ ਗਿਆਨੁ ਧਿਆਨੁ ਗੁਰ  
ਦਾਸੀ॥

ਸਾਧਸੰਗਤਿ ਗੁਰ ਗੁਫੈ ਬਹਿ,ਸਹਜਿ ਸਮਾਧਿ ਅਗਾਧਿ  
ਨਿਵਾਸੀ॥

ਹਉਮੈ ਰੋਗ ਅਰੋਗ ਹੋਇ,ਕਰਿਸੰਜੋਗੁ ਵਿਜੋਗ ਖਲਾਸੀ॥  
ਸਾਧਸੰਗਤਿ ਗੁਰਮਤਿ ਸਾਬਾਸੀ॥

੪੮.ਅੰਮ੍ਰਿਤ ਵੇਲੇ ਉਠਿ ਕੈ ਜਾਇ ਅੰਦਰਿ ਦਰੀਆਉ  
ਨੁਵੰਦੇ॥

ਸ਼ਹਜਿ ਸਮਾਧਿ ਅਗਾਧਿ ਵਿਚਿ ਇਕ ਮਨਿ ਹੋਇ ਗੁਰ ਜਾਪੁ  
ਜਪੰਦੇ॥

ਮਥੈ ਟਿਕੇ ਲਾਲ ਲਾਇ ਸਾਧਸੰਗਤਿ ਚਲਿ ਜਾਇ ਬਹੰਦੇ॥  
ਸਬਦੁ ਸੁਰਤਿ ਲਿਵ ਲੀਨੁ ਹੋਇ,ਸਤਿਗੁਰ ਬਾਣੀ ਗਾਇ  
ਸੁਣੰਦੇ॥

ਭਾਇ ਭਗਤਿ ਭੈ ਵਰਤਮਾਨਿ,ਗੁਰ ਸੇਵਾ ਗੁਰਪੁਰਬ ਕਰੰਦੇ॥  
ਸੰਝੈ ਸੋਦਰ ਗਾਵਣਾ,ਮਨ ਮੇਲੀ ਕਰਿ ਮੇਲਿ ਮਿਲੰਦੇ॥  
ਰਾਤੀ ਕੀਰਤਿ ਸੋਹਿਲਾ,ਕਰਿ ਆਰਤੀ ਪਰਸਾਦੁ ਵੰਡੰਦੇ॥  
ਗੁਰਮੁਖ ਸੁਖ ਫਲ ਪਿਰਮ ਚਖੰਦੇ॥

੪੯.ਸਿਧ ਸਾਧਿਕ ਮਿਲਿ ਜਾਗਦੇ ਕਰਿ ਸਿਵਰਾਤੀ ਜਾਤੀ  
ਮੇਲਾ॥

ਮਹਾਦੇਉ ਅਉਧੂਤੁ ਹੈ ਕਵਲਾਸਣਿ ਆਸਣਿ ਰਸ ਕੇਲਾ॥  
ਗੋਰਖੁ ਜੋਗੀ ਜਾਗਦਾ,ਗੁਰਿ ਮਾਛਿੰਦ੍ਰ ਧਰੀ ਸੁ ਧਰੇਲਾ॥  
ਸਤਿਗੁਰੁ ਜਾਗਿ ਜਗਾਇਦਾ,ਸਾਧਸੰਗਤਿ ਮਿਲਿ ਅੰਮ੍ਰਿਤ  
ਵੇਲਾ॥

੫੦.ਕੁਰਬਾਣੀ ਤਿਨ੍ਹਾਂ ਗੁਰਸਿਖਾਂ,ਪਿਛਲ ਰਾਤੀ ਉਠਿ  
ਬਹੰਦੇ॥

ਕੁਰਬਾਣੀਤਿਨ੍ਹਾਂ ਗੁਰਸਿਖਾਂ,ਅੰਮ੍ਰਿਤੁ ਵੇਲੈ ਸਰਿ ਨਾਵੰਦੇ॥  
ਕੁਰਬਾਣੀ ਤਿਨ੍ਹਾਂ ਗੁਰਸਿਖਾਂ,ਹੋਇ ਇਕ ਮਨਿ ਗੁਰ ਜਾਪੁ  
ਜਪੰਦੇ॥

ਕੁਰਬਾਣੀ ਤਿਨ੍ਹਾਂ ਗੁਰਸਿਖਾਂ,ਸਾਧਸੰਗਤਿ ਚਲਿ ਜਾਇ  
ਜੁੜੰਦੇ॥॥

ਕੁਰਬਾਣੀ ਤਿਨ੍ਹਾਂ ਗੁਰਸਿਖਾਂ,ਗੁਰਬਾਣੀ ਨਿਤਿ ਗਾਇ  
ਸੁਣੰਦੇ॥

ਕੁਰਬਾਣੀ ਤਿਨ੍ਹਾਂ ਗੁਰਸਿਖਾਂ,ਮਨਿ ਮੇਲੀ ਕਰਿ ਮੇਲਿ  
ਮਿਲੰਦੇ॥

ਕੁਰਬਾਣੀ ਤਿਨ੍ਹਾਂ ਗੁਰਸਿਖਾਂ,ਭਾਇ ਭਗਤਿ ਗੁਰਪੁਰਬ  
ਕਰੰਦੇ॥

ਗੁਰ ਸੇਵਾ ਫਲੁ ਸੁਫਲ ਫਲੰਦੇ॥॥

੫੧.ਜੈਸੇ ਸੁਕਦੇਵ ਕੇ ਜਨਮ ਸਮੈ ਜਾ ਕੋ ਜਾ ਕੋ ਜਨਮ  
ਭਇਓ ਤੇ ਸਕਲਸਿਧ ਜਾਨੀਐ॥  
ਸ੍ਵਾਂਤਿ ਬੂੰਦ ਜੋਈ ਜੋਈ ਪਰਤ ਸਮੁੰਦ੍ਰ ਬਿਖੈ ਸੀਪ ਕੈ ਸੰਜੋਗ  
ਮੁਕਤਾਹਲ ਬਖਾਨੀਐ॥  
ਬਾਵਨ ਸੁਗੰਧ ਸਨਬੰਧ ਪਉਨ ਗਉਨ ਕਰੈ ਲਾਗੈ ਜਾਹੀ  
ਜਾਹੀ ਦ੍ਰੁਮ ਚੰਦਨ ਸਮਾਨੀਐ ॥  
ਤੈਸੇ ਗੁਰਸਿਖ ਸੰਗ ਜੋ ਜੋ ਜਾਗਤ ਅੰਮ੍ਰਿਤ ਜੋਗ,ਸਬਦੁ  
ਪ੍ਰਸਾਦਿ ਮੋਖ ਪਦ ਪਰਵਾਨੀਐ॥



੫੨.ਜੈਸੇ ਅਹਿ ਨਿਸ ਅੰਧਿਆਰੀ ਮਣਿ ਕਾਢਿ ਰਾਖੈ ਕ੍ਰੀੜਾ  
ਕੈ ਦੁਰਾਵੈ ਪੁਨ ਕਾਹੂ ਨ ਦਿਖਾਵਹੀ॥  
ਜੈਸੇ ਬਰ ਨਾਰਿ ਕਰਿ ਸਿਹਜਾ ਸੰਜੋਗ ਭੋਗ,ਹੋਤ ਪਰਭਾਤ  
ਤਨ ਛਾਦਨ ਛੁਪਾਵਹੀ॥  
ਜੈਸੇ ਅਲ ਕਮਲ ਸੰਪਟ ਅਚਵਤ ਮਧ,ਭੋਰ ਭਏ ਜਾਤ ਉਡ  
ਨਾਤੋ ਨ ਜਨਾਵਹੀ॥  
ਤੈਸੇ ਗੁਰਸਿਖ ਉਠ ਬੈਠਤ ਅੰਮ੍ਰਿਤ ਜੋਗ,ਸਭ ਸੁਧਾ ਰਸ  
ਚਾਖਿ ਸੁਖ ਤ੍ਰਿਪਤਾਵਹੀ॥

ਅੰਤਰਜਾਮੀ